

मुक्तिदाता येशु का शुभ संदेश

लेखक शिष्य मरकुस

पुस्तक की कुछ ज़रूरी बातें

यह मुक्तिदाता येशु के जीवन पर आधारित चार सत्य कहानियों में से एक है। शिष्य मरकुस प्रभु येशु के आरंभिक सत्संग के सदस्य थे (देखिए राजदूतों 12:12,25; 15:37), परंतु वह प्रभुजी के बारह राजदूतों में नहीं थे। यह माना जाता है कि मरकुस को गुरु येशु के बारे में स्वयं राजदूत पतरस ने जानकारी दी थी।

शिष्य मरकुस मुक्तिदाता येशु को अद्भुत चमत्कार करने वाले के रूप में प्रस्तुत करता है जो दुनिया को मुक्ति देने के लिए अपने प्राणों की बलि देते हैं। परमात्मा ने प्रभु येशु को शिक्षा देने, बीमारों को ठीक करने, अशुद्ध आत्माओं को निकालने, तूफान को शांत करने और पापों का हिसाब मिटाने का पूरा अधिकार दिया है। इन सब बातों का अर्थ यह नहीं कि प्रभु येशु लोगों पर अधिकार जताने आए थे, परंतु वह तो यह शिक्षा देने आए थे कि हम सब परमात्मा की छत्र-छाया में जीवन बिताएँ।

मुक्तिदाता येशु ने कहा कि वह दूसरों से सेवा कराने नहीं, परंतु सेवा करने और बहुत से लोगों को मुक्ति देने के बदले में अपने प्राणों की बलि देने आए हैं (10:45)। उन्होंने सेवा करते हुए अपना जीवन बिताया और हमें भी सिखाया है कि हम भी ऐसा ही करें। तो आइए प्रभु येशु के शुभ संदेश सुनें और उसके अनुसार चलें।

प्रार्थना - “हे परमात्मा, शिष्य मत्तियाह को मुक्तिदाता येशु के बारे में इस पुस्तक के बारे बताने की प्रेरणा देने के लिए आपका धन्यवाद।

यह आपकी कृपा है कि हमें आपका ज्ञान, रोगों से छुटकारा और मुक्ति प्राप्त करने का यह अवसर मिला है।”

... ■ ...

1

अपने पापों से पश्चाताप करो

¹परमात्मा-पुत्र⁺ मुक्तिदाता येशु के बारे में शुभ संदेश की यहाँ से शुरुआत होती है। ²यह उसी तरह से शुरु हुआ जैसा कि परमात्मा के प्रवक्ता यशायाह की पुस्तक में लिखा गया है,

“ध्यान दो, मैं तुम्हारे लिए अपना दूत भेज रहा हूँ।

वह तुम्हारे लिए रास्ता तैयार करेगा।

³वह सुनसान बंजर जगह में पुकारेगा,

‘प्रभु के आने के लिए रास्ते को तैयार करो

और हर बाधा को दूर करो।’”

⁴समर्पण-स्नान दाता योहन सुनसान जगह में आए और जब लोग उनसे मिलने आने लगे तो योहन ने लोगों से यह कहा, “अपने बुरे कर्मों से पश्चाताप का समर्पण-स्नान लो, तब परमात्मा तुम्हारे बुरे कर्मों के खाते को मिटा देंगे।”

⁵यहूदिया प्रदेश के सब लोग और यरूशलम शहर के सारे निवासी योहन के पास आए और अपने पापों को सबके सामने स्वीकार कर यरदन नदी में उनसे समर्पण-स्नान लेने लगे।

⁶योहन ऊँट के रोएँ के कपड़े पहनते और कमर में चमड़े का बेल्ट बाँधते थे। टिड्डियाँ और शहद उनका भोजन था।

⁷योहन ने यह घोषित किया, “मुझसे अधिक शक्तिशाली व्यक्ति मेरे बाद आ रहे हैं। मैं तो इस योग्य भी नहीं कि उनके जूतों के फीते भी खोल सकूँ। ⁸मैंने तुम्हें पानी से समर्पण-स्नान दिया है, परंतु वह तुम्हें परमात्मा की पवित्र आत्मा से स्नान देंगे।”

परमात्मा पुत्र का जंगली जानवरों के बीच वास

⁹उन दिनों प्रभु येशु ने गलील प्रदेश के नासरत नगर से आकर योहन से यरदन नदी में समर्पण-स्नान लिया। ¹⁰प्रभु येशु पानी से बाहर निकल ही रहे थे कि उन्होंने आकाश और परमस्वर्ग को खुलते और परमात्मा की पवित्र आत्मा को सफ़ेद कबूतर के समान उन पर आते देखा।

¹¹तब परमस्वर्ग से परमात्मा की यह आवाज़ सुनाई दी, “तुम मेरे प्रिय पुत्र हो और मैं तुमसे बहुत खुश हूँ।”

¹²इस घटना के बाद पवित्र आत्मा प्रभु येशु को तुरंत सुनसान बंजर जगह में ले गया। ¹³वहाँ शैतान चालीस दिन तक उन्हें अलग-अलग तरीकों से परखता रहा। प्रभु येशु जंगली जानवरों के साथ रहे और स्वर्गदूत उनकी सेवा करते थे।

गुरु की अपने प्रथम शिष्यों को चुनौती

¹⁴योहन के गिफतार होने के बाद प्रभु येशु गलील प्रदेश में आए और परमात्मा का शुभ संदेश सुनाने लगे। ¹⁵उनका कहना था, “समय पूरा हो चुका है, परमात्मा का साम्राज्य नज़दीक आ गया है। अपने बुरे कर्मों से पश्चाताप करो और शुभ संदेश पर विश्वास करो!”

¹⁶प्रभु येशु गलील की झील के किनारे टहल रहे थे। वहाँ उन्होंने शिमोन पतरस और उसके भाई अंदरियास को मछली पकड़ने के लिए झील में जाल डालते देखा, क्योंकि वे मछुआरे थे। ¹⁷गुरु येशु ने उनसे कहा, “आओ, मेरे शिष्य बनो। तुम्हारा काम मछली पकड़ना रहा है। लेकिन अब मैं तुम्हें लोगों को परमात्मा की शरण में लाना सिखाऊँगा।”

¹⁸वे दोनों तुरंत ही अपने जालों को छोड़कर उनके साथ चल पड़े।

¹⁹कुछ आगे बढ़ने पर गुरु येशु ने ज़बदियाह के पुत्र याकोब और उसके भाई योहन को देखा। वे नाव में जाल को ठीक कर रहे थे। ²⁰गुरु येशु ने उन्हें तुरंत अपने पास बुलाया। वे दोनों भाई अपने पिता ज़बदियाह को मज़दूरों के साथ नाव में छोड़ कर गुरु येशु के शिष्य बनकर उनके साथ चल पड़े।

प्रभु येशु ने एक आदमी को अशुद्ध आत्मा से मुक्त किया

²¹तब प्रभु येशु और उनके शिष्य कफरनहूम शहर में आए और प्रभु येशु आराम-दिवस के मौके पर यहूदी सत्संग भवन में जाकर उपदेश

देने लगे। ²²लोग उनकी शिक्षा पर हैरान हुए, क्योंकि उनकी शिक्षाएँ धर्मगुरुओं की शिक्षाओं के समान नहीं थीं। प्रभु येशु की शिक्षाएँ शक्ति और अधिकार से भरी थीं।

²³उसी समय एक आदमी जिसमें अशुद्ध आत्मा थी, यहूदी सत्संग भवन में आकर चिल्ला उठा, ²⁴“हे नासरत-निवासी येशु, आपका और हमारा क्या लेना-देना? क्या आप हमें नष्ट करने आए हैं? मैं जानता हूँ कि आप कौन हैं, परमात्मा के पवित्र इंसान हैं!”

²⁵प्रभु येशु ने अशुद्ध आत्मा को डाँटकर कहा, “चुप रह और इस मनुष्य में से निकल जा!” ²⁶अशुद्ध आत्मा उस मनुष्य को मरोड़ते हुए और चिल्लाते हुए उसमें से निकल गई।

²⁷इस पर सब लोग हैरान रह गए और आपस में कहने लगे, “यह कौन है? यह अधिकार के साथ शिक्षा देते हैं और अशुद्ध आत्माओं को निकल जाने की आज्ञा देते हैं और वे उनकी आज्ञा मान लेती हैं।” ²⁸प्रभु येशु का नाम जल्दी ही गलील प्रदेश में सब जगह फैल गया।

बिमारों और अशुद्ध आत्माओं से जकड़े लोगों को ठीक करना

²⁹गुरु येशु और उनके शिष्य यहूदी सत्संग भवन से निकलकर सीधे शिमोन और अंदरियास के घर गए। याकोब और योहन उनके साथ थे। ³⁰वहाँ शिमोन की सास बुखार में पड़ी थी। जो लोग वहाँ थे उन्होंने बिना देर किए बीमार महिला के बारे में प्रभु येशु को बताया। ³¹प्रभु येशु आए और शिमोन की सास का हाथ पकड़कर उसे उठाया। उसका बुखार उतर गया और वह सब की सेवा करने लगी।

³²शाम के समय सूरज डूबने पर लोग सब बीमारों और अशुद्ध आत्मा से जकड़े लोगों को प्रभु येशु के पास लाने लगे। ³³सारा नगर घर के दरवाज़े पर इकट्ठा हो गया। ³⁴तब प्रभु येशु ने अलग-अलग बीमारियों से परेशान लोगों को ठीक किया और अनेक अशुद्ध आत्माओं को लोगों में से निकाला। अशुद्ध आत्माओं को पता था कि प्रभु येशु कौन हैं, लेकिन प्रभु येशु ने अशुद्ध आत्माओं को बोलने नहीं दिया।

गाँव-गाँव घूमकर प्रभु येशु का प्रवचन सुनाना

³⁵सुबह, जब अँधेरा ही था, प्रभु येशु उठे और घर से बाहर निकलकर प्रार्थना करने के लिए किसी सुनसान जगह में चले गए।

³⁶उधर शिमोन और उसके साथी उनको ढूँढ़ रहे थे। ³⁷जब प्रभु येशु उन्हें मिले तब वे उनसे बोले, “सब लोग आपको ढूँढ़ रहे हैं।”

³⁸प्रभु येशु ने कहा, “आओ, हम पास के गाँवों में चलें कि मैं वहाँ भी लोगों को प्रवचन सुनाऊँ, क्योंकि मैं इसी मकसद से आया हूँ।” ³⁹तब प्रभु येशु गलील प्रदेश के सब यहूदी सत्संग भवनों में गए, जहाँ उन्होंने शुभ संदेश सुनाया और लोगों में से अशुद्ध आत्माओं को निकाला।

कोढ़ी को प्रभु येशु ने छूकर ठीक किया

⁴⁰एक कोढ़ी प्रभु येशु के पास आया और घुटने टेककर⁺ कहने लगा, “प्रभु, यदि आप की कृपा हो जाए तो मैं कोढ़ से शुद्ध हो जाऊँगा।”

⁴¹प्रभु येशु ने दया से⁺ भरकर अपना हाथ बढ़ाया और उसे छूकर कहा, “मेरी कृपा तुम पर हो गई है। तथास्तु।” ⁴²और तुरंत उसका कोढ़ दूर हो गया और वह शुद्ध हो गया। ⁴³तब प्रभु येशु ने तुरंत उसको जाने को कहा और यह सख्त चेतावनी दी, ⁴⁴“इसके बारे में किसी से कुछ न कहना, पर जाओ, अपने आपको पुरोहित को दिखाओ और परमात्मा के प्रवक्ता मोशे के आदेश के अनुसार मंदिर में भेंट अर्पित करो,* जिससे लोगों को यह मालूम हो जाए कि तुम कोढ़ से ठीक हो गए हो।” ⁴⁵परंतु बाहर जाकर उसने खुल कर बहुत से लोगों को इस घटना के बारे में बताया। इसका परिणाम यह हुआ कि प्रभु येशु नगरों में आसानी से नहीं जा सके, परंतु सुनसान जगहों में रहे। फिर भी हर जगह से लोग उनके पास आते रहे।

2

कौन बुरे कर्मों के खाते को मिटा सकता है?

¹कुछ दिन बाद जब प्रभु येशु फिर कफरनहूम शहर में आए तब यह समाचार फैल गया कि वह घर में हैं। ²उनके घर में इतने लोग इकट्ठे

* 1:44 कोढ़ - जिस व्यक्ति को कोढ़ होता था उसे यहूदी रीति के अनुसार अशुद्ध घोषित करके समाज से अलग रहने को कहा जाता था।

हो गए कि दरवाज़े के सामने भी जगह नहीं रही। जब प्रभु येशु उन्हें परमात्मा का संदेश सुना रहे थे, ³तब उस समय चार लोग एक लकवा मारे बीमार को चटाई पर उठाकर प्रभु येशु के पास लाए। ⁴परंतु जब लोगों की भीड़ के कारण उस बीमार को अंदर लाने का कोई उपाय न सूझा, तो वे छत पर चढ़ गए और उन्होंने कच्ची छत में छेद करके बिमार व्यक्ति को चटाई के साथ प्रभु येशु के सामने नीचे उतार दिया। ⁵प्रभु येशु ने उसकी और उसके दोस्तों की आस्था देखी तो वह लकवा मारे बीमार से बोले, “मेरे पुत्र, तुम्हारे बुरे कर्मों के खाते को मिटा दिया गया है।”

⁶वहाँ कुछ धर्मगुरु बैठे हुए थे और वे मन में सोचने लगे, ⁷“यह मनुष्य ऐसा क्यों कह रहा है? यह तो परमात्मा का अपमान करता है। परमात्मा के अलावा और कौन है जो बुरे कर्मों के खाते को मिटा सकता है?”

⁸उसी समय प्रभु येशु जान गए कि वे क्या सोच रहे हैं, और उनसे बोले, “तुम अपने मन में ऐसा क्यों सोच रहे हो? ⁹मेरे लिए लकवा मारे व्यक्ति से क्या कहना ज़्यादा आसान है, ‘तुम्हारे बुरे कर्मों का खाता मिट गया’ या ‘उठो, अपनी चटाई उठाओ और चलो-फिरो?’ ¹⁰मैं चाहता हूँ कि तुम लोग समझ जाओ कि तेजस्वी मानव-पुत्र को पृथ्वी पर बुरे कर्मों के खाते को मिटाने का भी अधिकार है।” तब उन्होंने बीमार से कहा, ¹¹“मैं तुमसे कहता हूँ, उठो! अपनी चटाई उठाओ और अपने घर जाओ!”

¹²वह उठा और तुरंत अपनी चटाई उठाकर उन सबके देखते-देखते वहाँ से चला गया। इस पर सब हैरान रह गए और परमात्मा का गुणगान करते हुए कहने लगे, “ऐसा हमने कभी नहीं देखा!”

प्रभु येशु पापियों के डॉक्टर हैं

¹³प्रभु येशु फिर बाहर निकलकर झील के किनारे गए। बहुत लोग उनके पास आने लगे और प्रभु ने उन्हें प्रवचन दिया। ¹⁴रास्ते में प्रभु येशु ने हलफियस के पुत्र लेवी को जो टैक्स लेने वाला था टैक्स चौकी पर बैठे देखा और उससे कहा, “आओ, मेरे शिष्य बनो।” लेवी खड़ा हो गया और प्रभु येशु के साथ चल पड़ा।

¹⁵गुरु येशु और उनके शिष्यों को लेवी ने अपने घर भोजन करने के लिए बुलाया। जब वे भोजन करने बैठे तब अनेक टैक्स लेने वाले और पापी लोग भी भोजन में शामिल थे क्योंकि बहुत से ऐसे लोग प्रभु येशु के शिष्य बन गए थे। ¹⁶जब कुछ यहूदी धर्मगुरुओं और फरीसी धार्मिक पंथ के लोगों ने गुरु येशु को पापियों और टैक्स लेने वालों के साथ भोजन करते देखा तो गुरु येशु के शिष्यों से बोले, “तुम्हारे गुरु टैक्स लेने वालों और पापियों के साथ क्यों खाते-पीते हैं?”

¹⁷प्रभु येशु ने उनकी बात सुनकर कहा, “स्वस्थ लोगों को डॉक्टर की ज़रूरत नहीं होती, पर बीमारों को होती है। मैं नेक लोगों को नहीं परंतु पापियों को अपना शिष्य बनाने के लिए आया हूँ।”

उपवास रखने का सही समय कौन सा है?

¹⁸एक समय समर्पण-स्नान दाता योहन के शिष्य और फरीसी के शिष्य उपवास कर रहे थे। कुछ लोगों ने आकर प्रभु येशु से पूछा, “योहन के शिष्य और फरीसियों के शिष्य उपवास कर रहे हैं, फिर आपके शिष्य क्यों नहीं करते?”

¹⁹प्रभु येशु ने उनसे कहा, “जब मेहमान दूल्हे के साथ शादी में होते हैं तो वे उपवास के बारे में सोचते भी नहीं हैं। जब तक दूल्हा साथ है, उपवास नहीं होता। ²⁰पर समय आएगा जब दूल्हा उनसे ले लिया जाएगा, तब उस दिन, वे उपवास करेंगे।

²¹“कोई भी नए कपड़े का टुकड़ा पुराने कपड़े में नहीं लगाता। यदि लगाए तो नया टुकड़ा पुराने कपड़े को फाड़ देगा और पुराना कपड़ा पहले से भी अधिक फट जाएगा। ²²इसी प्रकार नए अंगूर-रस को कोई पुरानी सख्त मशकों में नहीं रखता है। यदि वह इसे रखेगा तो नया अंगूर-रस झाग के साथ उफनता जाएगा और पुरानी सख्त मशकों को फाड़ देगा और अंगूर-रस बाहर निकल जाएगा और मशकें किसी काम की नहीं रहेंगी। नए अंगूर-रस को नयी, नरम और लचीली मशकों में रखा जाना चाहिए!”⁺

धार्मिक नियमों के प्रति प्रभु येशु का नज़रिया

²³एक आराम-दिवस के मौके पर प्रभु येशु अपने शिष्यों के साथ खेतों में से होकर जा रहे थे। उनके शिष्य चलते-चलते अनाज के दानें

तोड़ने लगे।²⁴ कुछ फरीसियों ने प्रभु येशु से पूछा, “आपके शिष्य आराम-दिवस पर अनाज की बालें क्यों तोड़ रहे हैं? आराम-दिवस पर ऐसा करना मोशे के नियम और शिक्षा के विरुद्ध है।”

²⁵ प्रभु येशु ने उनसे कहा, “क्या तुमने परमात्मा-ग्रंथ में नहीं पढ़ा कि राजा दाविद और उसके साथियों को जब भूख लगी और वे भोजन की तलाश में थे, तब राजा दाविद ने क्या किया था? ²⁶ राजा दाविद महापुरोहित अबियातार के समय में, परमात्मा के पवित्र स्थान के आँगन में गया फिर राजा दाविद और उनके साथियों को परमात्मा को अर्पित भेंट की रोटियाँ दी गई, उन्होंने वे रोटियाँ खाईं, जो पुरोहित के अलावा किसी और को खाने की मनाही थी।”

²⁷ तब प्रभु येशु ने यह कहा, “आराम-दिवस लोगों की भलाई के लिए बनाया गया है, न कि लोग आराम-दिवस की भलाई के लिए।

²⁸ इसलिए तेजस्वी मानव-पुत्र आराम-दिवस का भी मालिक है।”

3

हाथ में लकवा मारे व्यक्ति का ठीक होना

¹ गुरु येशु फिर यहूदी सत्संग भवन में गए। वहाँ एक मनुष्य था जिसके हाथ में लकवा मार गया था। ² कुछ फरीसी धार्मिक पंथ के लोग इस ताक में थे कि प्रभु येशु उसे आराम-दिवस के मौके पर स्वस्थ करें ताकि उन्हें उनकी गलती पकड़ने का मौका मिल जाए।

³ प्रभु येशु ने हाथ में लकवा मारे मनुष्य से कहा, “उठो, सबके बीच में खड़े हो जाओ ताकि सब तुम्हें देख सकें।” ⁴ फिर उन्होंने लोगों से पूछा, “मोशे के नियम और शिक्षा के अनुसार, क्या आराम दिवस पर किसी की मदद करना ठीक है या फिर लोगों को उनके दुखों में छोड़ देना सही है?” लोगों के मुँह बंद हो गए।

⁵ जब प्रभु येशु ने वहाँ के लोगों का व्यवहार देखा, तो वह गुस्सा हुए, लेकिन वह दुखी भी थे क्योंकि उनके दिल पत्थर की तरह थे। उन्होंने उस मनुष्य से कहा, “हाथ बढ़ाओ।” उसने हाथ बढ़ा दिया और उसका लकवा मारा हाथ बिल्कुल ठीक हो गया। ⁶ तब फरीसी पंथी बाहर निकले और तुरंत राजा हेरोदेस दल के लोगों के साथ प्रभु येशु की हत्या की साज़िश करने लगे।

प्रभु येशु को छूने के लिए भीड़ उमड़ी

⁷⁻⁸गुरु येशु अपने शिष्यों के साथ झील की ओर निकल गए। तब गलील प्रदेश, यहूदिया प्रदेश और यरूशलम शहर से बड़ी भीड़ उनके पीछे आई। लोग इदूमिया देश से और साथ ही यरदन नदी के पूर्व में अन्य स्थानों से भी आए थे। वे सोर और सीदोन के शहरों के आस-पास के क्षेत्र से भी आए थे। प्रभु येशु के कामों के बारे में सुनकर इन अलग-अलग जगहों से यह भीड़ वहाँ आई थी। ⁹तब गुरु येशु ने अपने शिष्यों से कहा, “कहीं यह भीड़ मुझे कुचल न दे, इसलिए इनसे बचने के लिए एक नाव मेरे लिए तैयार रखो।”

¹⁰प्रभु येशु ने वहाँ बहुत बीमारों को ठीक किया था और भीड़ में से दूसरे बीमार लोगों ने भी स्वस्थ होने के लिए उन्हें छूने की कोशिश की। ¹¹अशुद्ध आत्माएँ भी जब प्रभु येशु को देखतीं तो उनके सामने गिर पड़तीं और चिल्ला कर कहती थीं, “आप परमात्मा के पुत्र हैं!” ¹²पर वह अशुद्ध आत्माओं को डाँटकर कहते थे, “लोगों को मत बताना मैं कौन हूँ।”

गुरु येशु के राजदूतों को अशुद्ध आत्मा निकालने का भी अधिकार

¹³गुरु येशु ने अपने कुछ शिष्यों को अपने साथ पहाड़ पर चलने के लिए कहा और शिष्य उनके साथ चल दिए। ¹⁴⁻¹⁵उस समय उन्होंने बारह शिष्यों को नियुक्त किया और उन्हें “राजदूत” नाम दिया+ कि वे उनके साथ रहें। उन्होंने राजदूतों को अशुद्ध आत्माओं को निकालने का अधिकार दिया और परमात्मा के शुभ संदेश को फैलाने के लिए भी भेज दिया। ¹⁶प्रभु येशु ने इन बारह को नियुक्त किया, शिमोन जिसका नाम प्रभु ने “पतरस” रखा, ¹⁷ज़बदियाह के पुत्र याकोब और योहन जिन्हें प्रभु येशु “बोनेरगेस” कहकर बुलाते थे (“बोनेरगेस” का अर्थ है “गर्जन के पुत्र”), ¹⁸अंदरियास, फिलिपस, बरतोलोमै, मत्तियाह, थोमस, हलफियस का पुत्र याकोब, थदयस, शिमोन जो “देशभक्त” कहलाता है ¹⁹और यहूदा इस्करियोत जिसने प्रभु येशु को धोखा दिया।

पवित्र आत्मा की निंदा की माफ़ी नहीं

²⁰जब प्रभु येशु किसी के घर में थे, तो वहाँ फिर से इतनी बड़ी भीड़ जमा हो गई कि उनको खाने तक का समय नहीं मिला।

²¹जब प्रभु येशु के परिवार ने सुना कि वह क्या कर रहे हैं, तो उन्होंने सोचा कि वह पागल हैं तो वह उन्हें लेने के लिए वहाँ गए।

²²यरूशलम से आए हुए धर्मगुरुओं ने कहा, “उसमें बालज़बूल है और वह उसी की सहायता से अशुद्ध आत्माओं को निकालता है।”

²³प्रभु येशु ने लोगों को अपने पास बुलाया और ये उदाहरण दिए, “शैतान अपने आप को ही कैसे निकाल सकता है? ²⁴यदि किसी देश में फूट पड़ जाए तो उस देश का अंत जल्दी ही हो जाएगा। ²⁵यदि किसी घर में फूट पड़ जाए तो उस घर का अंत जल्दी ही हो जाएगा। ²⁶इसलिए अगर शैतान अपने ही खिलाफ लड़ता है, तो उसके शासन का अंत जल्द ही हो जाएगा। ²⁷कोई मनुष्य ताकतवर के घर में घुसकर उसका पैसे तब तक नहीं लूट सकता जब तक कि वह पहले उस ताकतवर को बाँध न ले। इसके बाद ही वह उसके घर को लूट सकेगा।”

²⁸⁻³⁰क्योंकि कुछ लोगों ने कहा था कि प्रभु येशु में अशुद्ध आत्मा है, प्रभु येशु इसलिए बोले, “मैं तुमसे सच कहता हूँ, सब पापों और सब प्रकार की निंदा की माफी मिलेगी। पर परमात्मा की पवित्र आत्मा के विरुद्ध निंदा करने वाले को कभी माफी नहीं मिलेगी। इसका परिणाम अनंत काल तक भुगतना होगा।”

प्रभु येशु का बड़ा आत्मिक परिवार

³¹तब प्रभु येशु की माता और भाई आ पहुँचे और घर के बाहर खड़े होकर उन्हें बुलवा भेजा। ³²जो लोग प्रभु येशु के चारों ओर बैठे थे उन्होंने प्रभु येशु को बताया, “देखिए, आपकी माता और भाई और बहन+ बाहर आपसे मिलने आए हैं।”

³³प्रभु येशु ने उत्तर दिया, “मैं तुम्हें बताता हूँ कौन मेरी माता और मेरे भाई हैं।” ³⁴फिर आसपास चारों ओर बैठे हुए लोगों पर नज़र डाली और बोले, “देखो, ये भी तो मेरी माता और मेरे भाई हैं। ³⁵जो लोग वही करते हैं जो परमात्मा चाहते हैं, वे ही मेरे भाई, बहन हैं और माता है।”

4

चार प्रकार की भूमि

¹प्रभु येशु फिर झील के किनारे पर शिक्षा देने लगे तो उनको सुनने के लिए इतनी बड़ी भीड़ जमा हो गई कि उन्हें झील में नाव पर चढ़कर बैठना पड़ा, और सब लोग झील के किनारे पर खड़े रहे।
²गुरु येशु कहानियों द्वारा उन्हें अनेक शिक्षाएँ देने लगे। उन्होंने कहा,
³“सुनो, एक किसान खेत में बीज बिखेरने निकला।⁴बिखेरते समय कुछ बीज रास्ते के किनारे गिरे और पक्षी आकर उन्हें चुग गए।
⁵कुछ बीज पथरीली भूमि पर गिरे जहाँ उन्हें बहुत मिट्टी न मिली। वे जल्दी ही उग गए।⁶पर जब सूरज निकला तो पौधे गहरी जड़ न होने के कारण सूरज के ताप से झुलस गए।⁷कुछ बीज कँटीली झाड़ियों में गिरे, पर झाड़ियों ने बढ़कर उनको घेर कर ढांप लिया और उनमें गेहूँ न उग सका।⁸परंतु कुछ बीज अच्छी भूमि पर गिरे, और जब वे उगकर बढ़े तो भारी मात्रा में गेहूँ हुआ। और जितने बीज बोये थे उसके मुकाबले कोई तीस गुना, कोई साठ गुना और कोई सौगुना गेहूँ उगा।”

⁹तब प्रभु येशु ने कहा, “जिसके कान खुले हों, वह सुन ले!”

मन से देखना और समझना परमात्मा को भाता है

¹⁰जब गुरु येशु एकांत में थे तब उनके शिष्यों और बारह राजदूतों ने उनसे इन कहानियों का अर्थ पूछा।¹¹प्रभु येशु ने कहा, “परमात्मा के साम्राज्य की गुप्त बातों की समझ तुम्हें दी गई है, पर दूसरों को, जो समझते नहीं हैं, उन्हें मैं हर एक बात कहानी के रूप में बताता हूँ, क्योंकि

¹²‘वे देखते हुए भी मन की आँखों से नहीं देख पाते हैं

और सुनते हुए भी मन से समझ नहीं पाते हैं।

यदि वे मन से देख और समझ पाते,

तो वे पश्चाताप करते

और परमात्मा उनके बुरे कर्मों के खाते को मिटा देते।”

चार प्रकार की भूमि का अर्थ समझाना

¹³गुरु येशु ने उनसे कहा, “यदि तुम यह कहानी नहीं समझे, तो अन्य सब कहानियाँ कैसे समझोगे? ¹⁴किसान जो बिखेर रहा है वह वास्तव में परमात्मा का संदेश है। ¹⁵रास्ते पर गिरे बीज उन लोगों के समान हैं जो परमात्मा का संदेश सुनते हैं, लेकिन शैतान जल्द ही आता है और उनसे यह छीन लेता है। ¹⁶पथरीली भूमि पर गिरे बीज उन लोगों के समान हैं जो परमात्मा के संदेश को खुशी से सुनते हैं और तुरंत उसको अपना भी लेते हैं, ¹⁷पर उनकी जड़ें गहरी नहीं होतीं, इसलिए संदेश थोड़े समय तक ही उनके मन में रह पाता है। जैसे ही जीवन में कठिनाइयाँ आती हैं या परमात्मा के संदेश का पालन करने के कारण लोग उन्हें परेशान करते हैं, वे आस्था से पीछे हट जाते हैं। ¹⁸झाड़ियों में गिरे बीज उन लोगों के समान हैं जो परमात्मा का संदेश सुनते हैं, ¹⁹पर संसार की चिंताओं के शोर, धनी बनने के जाल में फंसकर और अन्य इच्छाओं के कारण संदेश को नज़र अंदाज़ कर देते हैं, इसलिए उनमें कोई फल पैदा नहीं हो पाते हैं। ²⁰अच्छी भूमि पर गिरे बीज उन लोगों के समान हैं जो संदेश सुनते हैं और उसको मन में बसा लेते हैं। वे तीस गुना, साठ गुना और सौ गुना फल पैदा करते हैं।”

गुप्त चीज़ों के राज़ खुल जाएँगे

²¹प्रभु येशु ने उनसे कहा, “क्या तुम दीपक को इसलिए जलाते हो कि उसे टोकरी या चारपाई के नीचे रखें? क्या तुम उसे ऊँची जगह पर नहीं रखते? ²²ऐसी कोई चीज़ नहीं है, जो छिपी हो और लोगों के सामने लाई न जाए और ऐसा कोई राज़ नहीं जो खोला न जाएगा। ²³जिसके कान खुले हो वह सुन ले।” ²⁴गुरु येशु ने उनसे यह भी कहा, “जो कुछ तुम सुनते हो, उसे ध्यान से सुनो। जिस तराजू से तुम तौलते हो उसी से तुम्हारे लिए भी तौला जाएगा, परंतु उससे भी ज़्यादा तौल कर तुम्हें दिया जाएगा। ²⁵क्योंकि जिसके पास है, उसे और दिया जाएगा और जिसके पास नहीं है, उससे वह भी ले लिया जाएगा जो उसके पास है।”

बीजों द्वारा परमात्मा के साम्राज्य को समझाना

²⁶फिर प्रभु येशु ने कहा, “परमात्मा का साम्राज्य कुछ ऐसा है जब एक किसान बीज बिखेरने खेत में जाता है तो क्या होता है। ²⁷चाहे

किसान सोए या जागे खेत में बीज बढ़ता जाता है। वह नहीं जानता कि ऐसा कैसे होता है।²⁸ भूमि अपने आप उगाती है, पहले अंकुर, फिर बालें और फिर बालों में पूरे पके दाने।²⁹ पर ज्यों ही अनाज पकता है, किसान आकर उसे हँसिया से काटना शुरू कर देता है, क्योंकि कटनी का समय आ पहुँचा है।”

³⁰ प्रभु येशु ने यह भी कहा, “परमात्मा के साम्राज्य की तुलना किस से करें? किस कहानी द्वारा हम उसके बारे में बताएँ? ³¹ परमात्मा का साम्राज्य राई के बीज के समान है। जब राई का बीज भूमि में बोया जाता है तब सब बीजों में सबसे छोटा होता है, ³² परंतु बोए जाने पर वह उगता है और बाग के सारे पौधों से बड़ा हो जाता है। उसमें बड़ी-बड़ी शाखाएँ निकल आती हैं यहाँ तक कि आकाश के पक्षी उसकी छाया में बसेरा करते हैं।”

³³ ऐसी अनेक कहानियों के द्वारा प्रभु येशु लोगों की बुद्धि के अनुसार अपना संदेश सुनाते थे। ³⁴ वह कहानियों के बिना लोगों को कोई शिक्षा नहीं दिया करते थे। और जब वह अपने शिष्यों के साथ अकेले होते थे तो कहानियों का अर्थ समझा देते थे।

तूफान और आस्था का सम्बन्ध

³⁵ उस दिन शाम होने पर गुरु येशु ने शिष्यों से कहा, “आओ, हम झील के उस पार चले।” ³⁶ शिष्य भीड़ का साथ छोड़ कर प्रभु येशु को, नाव पर साथ ले चले। अन्य नावें भी उनके साथ थीं। ³⁷ तब आँधी चलने लगी और लहरें नाव से टकराने लगीं और लहरों का पानी नाव में भरने लगा। ³⁸ पर गुरु येशु नाव के पिछले भाग में तकिया लगाए सो रहे थे। शिष्यों ने उनको जगाया और कहा, “हे गुरुजी, आपको कुछ भी चिंता नहीं कि हम मरने वाले हैं?”

³⁹ गुरु येशु उठ बैठे और तूफान को डाँटकर लहरों से कहा, “शांत हो जा, थम जा!” तेज हवा धीमी हो गई और बड़ी शांति छा गई। ⁴⁰ फिर प्रभुजी शिष्यों से बोले, “तुम इतने घबराए हुए क्यों हो? क्या परमात्मा में तुम्हारी आस्था नहीं है?”

⁴¹ शिष्य डर गए और आपस में कहने लगे, “यह कौन हैं कि तूफान और लहरें भी इनकी आज्ञा मानते हैं?”

5

खतरनाक मनुष्य का जीवन बदला

¹प्रभु येशु और उनके शिष्य झील के पास गिरासेनियों⁺ के इलाके में आए। ²प्रभु येशु जैसे ही नाव से उतरे तो अशुद्ध आत्मा से जकड़ा हुआ एक आदमी था जो कब्रिस्तान में रहता था, उनके सामने आया। ^{3,4}उसमें इतनी ताकत थी कि कोई उसे जंजीरों से बाँधकर भी नहीं रख सकता था। उसे कई बार बेड़ियों और जंजीरों से बाँधा गया, पर उसने हर बार जंजीरें तोड़ डालीं और बेड़ियों के टुकड़े-टुकड़े कर दिए। ⁵रात और दिन वह कब्रिस्तान या पहाड़ियों पर घूमता, चिल्लाता और खुद को पत्थरों से घायल करता रहता था।

⁶वह प्रभु येशु को दूर से देखकर दौड़ता हुआ आया और झुक कर उन्हें प्रणाम किया ⁷और ऊँची आवाज़ में बोला, “हे येशु, परमेश्वर के पुत्र! मुझसे आपको क्या काम? परमेश्वर के नाम में आप वादा करें कि मुझे कष्ट नहीं देंगे!” ⁸उस आदमी ने यह इसलिए कहा क्योंकि प्रभु येशु ने पहले ही अशुद्ध आत्मा को उससे बाहर निकल जाने के लिए कहा था।

⁹प्रभु येशु ने अशुद्ध आत्मा से पूछा, “तेरा नाम क्या है?”

उसने उत्तर दिया, “मेरा नाम ‘विशाल सेना’ है, क्योंकि हम संख्या में बहुत हैं।” ¹⁰अशुद्ध आत्माओं ने गिड़गिड़ाकर कहा, “हमें इस इलाके से बाहर न भेजिए।”

¹¹वहाँ पास ही पहाड़ पर सूअरों का बड़ा झुंड चर रहा था। ¹²अशुद्ध आत्माओं ने प्रभु येशु से विनती की की, “हमें सूअरों के अंदर जाने की आज्ञा दीजिए।”

¹³प्रभु येशु ने आज्ञा दे दी। अशुद्ध आत्माएँ आदमी में से निकलकर सूअरों में समा गईं, और लगभग दो हजार सूअरों का वह सारा झुंड टीले से नीचे झील की ओर भागा और उसमें डूब गया।

¹⁴चरवाहों ने, जो सूअरों को चरा रहे थे, नगर और गाँवों में जाकर यह सारी घटना सुना दी। तब लोग देखने आए कि क्या हुआ था।

¹⁵जब वे प्रभु येशु के पास आए, तो उन्होंने उस आदमी को देखा, जिसमें कभी बहुत सी अशुद्ध आत्माएँ थीं। वह कपड़े पहने शांत मन से बैठा हुआ है, यह देख कर वे घबरा गए। ¹⁶इस घटना को अपनी आँखों

से देखने वालों ने विस्तार से उन्हें बताया कि जिस मनुष्य में अशुद्ध आत्माएँ थीं, वह कैसे स्वस्थ हुआ और सूअर कैसे डूब गए।¹⁷ तब लोग प्रभु येशु से विनती करने लगे कि वह उनकी जगह से चले जाएँ।

¹⁸जब प्रभु येशु नाव पर चढ़ रहे थे तब वह मनुष्य, जो पहले अशुद्ध आत्माओं से जकड़ा था, उनसे विनती करने लगा, “मुझे अपने साथ ले चलें।”¹⁹ पर प्रभु येशु ने उसे मना कर दिया और उससे कहा, “अपने घर परिवार में जाओ और उन्हें बताओ कि प्रभु परमात्मा ने कैसे अपनी कृपा तुम पर बरसाई है।”

²⁰तब वह आदमी “दस शहर” इलाके देकापोलिस में चला गया। इस इलाके में वे लोग रहते थे जो यहूदी नहीं थे। वहाँ उसने लोगों को बताया कि प्रभु येशु ने उसके लिए क्या-क्या किया है। यह सुनकर सब लोग हैरान रह गए।

मृत बच्ची और बीमार स्त्री का ठीक होना

²¹जब प्रभु येशु नाव से झील को पार करके दूसरी तरफ आए तब बड़ी भीड़ उनके पास इकट्ठा हो गई।²² और याइरस नामक एक मनुष्य उनके पास आया, जो यहूदी सत्संग भवन का मुखिया था। वह प्रभु येशु को देखते ही उनके चरणों पर गिर पड़ा²³ और विनती करने लगा, “मेरी बेटी मरने पर है। कृपया चलिए और अपना हाथ उस पर रख दीजिए कि वह ठीक हो जाए और मरने से बच जाए।”

²⁴प्रभु येशु याइरस के साथ चल दिए और एक बड़ी भीड़ उनके पीछे हो ली और लोग उन पर गिरे जा रहे थे।²⁵ भीड़ में एक स्त्री थी जो मासिक धर्म में अधिक खून बहने से पीड़ित थी और उसको ऐसा बारह साल से हो रहा था।²⁶ उसने अनेक डॉक्टरों को दिखाया था और अपना सारे पैसे खर्च कर देने पर भी उसे कुछ फायदा नहीं हुआ था, परंतु उसकी हालत बिगड़ती ही गई।²⁷ प्रभु येशु के बारे में सुनकर वह भीड़ में उनके पीछे से आई और उनके कपड़े को छुआ, क्योंकि वह सोचती थी,²⁸ “यदि मुझे उनका कपड़ा ही छूने को मिल जाए तो मैं ठीक हो जाऊँगी।”²⁹ जैसे ही उसने कपड़े को छुआ तुरंत उसका खून बहना बंद हो गया और उसने जान लिया कि वह ठीक हो गई है।

³⁰उसी समय प्रभु येशु ने महसूस किया कि उनमें से शक्ति निकली है। इसलिए उन्होंने मुड़ कर पूछा, “मेरा कपड़ा किसने छुआ?”

³¹उनके शिष्यों ने कहा, “आप देख रहे हैं कि भीड़ आप पर गिरी जा रही है और इस पर भी आप पूछते हैं, ‘किसने मुझे छुआ?’”

³²किंतु प्रभु येशु ने मुड़कर देखने की कोशिश की कि किसने उन्हें छुआ है। ³³वह स्त्री जानती थी कि उसके साथ क्या हुआ है। वह डरती-काँपती हुई आई और वह प्रभु येशु के चरणों में गिर पड़ी और सबकुछ सच-सच कह दिया। ³⁴प्रभु येशु बोले, “बेटी, तुम ने मुझ पर आस्था रखी इसलिए तुम ठीक हो गयी हो। सुखी रहो। अब तुम्हारे दुख दूर हो गए हैं।”

³⁵प्रभु येशु यह कह ही रहे थे कि मुखिया याइरस के घर से लोगों ने आकर उससे कहा, “आपकी बेटी मर गई है। अब गुरुजी को कष्ट देने का कोई फायदा नहीं।”

³⁶प्रभु येशु ने उनकी बात पर ध्यान नहीं दिया और याइरस से बोले, “चिंता मत करो, मुझपर भरोसा रखो।”

³⁷पतरस और दो भाइयों, याकोब और योहन को छोड़कर प्रभु येशु ने किसी को भी अपने साथ आने नहीं दिया। ³⁸जब वे याइरस के घर पर पहुँचे तब प्रभु येशु ने देखा कि शोर हो रहा है और लोग रोते चिल्लाते हुए अपना शोक प्रकट कर रहे थे। ³⁹प्रभु येशु अंदर गए और लोगों से बोले, “क्यों रोते और शोर करते हो? बच्ची मरी नहीं परंतु सो रही है।”

⁴⁰इस बात पर लोग उनका मज़ाक उड़ाने लगे। तब प्रभु येशु ने उन सबको घर से बाहर निकाल दिया और बच्ची के माता-पिता और अपने तीन शिष्यों को लेकर उस कमरे में गए जहाँ बच्ची थी। ⁴¹वह बच्ची का हाथ पकड़कर अपनी मातृ भाषा में बोले, “तलीथा कूम!” जिसका अर्थ है “बच्ची, मैं तुझसे कहता हूँ, उठ!” ⁴²वह बच्ची, जो बारह साल की थी, उसी समय उठ बैठी और चलने-फिरने लगी। यह देखकर लोग बड़े हैरान हुए। ⁴³पर प्रभु येशु ने उन्हें सख्ती से आदेश दिया, “यह बात किसी को पता न चले।” तब उन्होंने कहा, “इसे कुछ खाने को दो।”

6

प्रभु येशु के अपने लोगों में आस्था की कमी

¹प्रभु येशु उस स्थान से चले गए और शिष्यों के साथ अपने नगर नासरत में आए। ²आराम-दिवस के मौके पर गुरु येशु यहूदी सत्संग भवन में उपदेश

देने लगे तो बहुत-से लोग उनके उपदेश सुनकर हैरान रह गए और कहने लगे, “इसे यह शिक्षा कहाँ से मिली? इसे ऐसा ज्ञान और इन चमत्कारों को करने की शक्ति कहाँ से मिली? ³क्या यह वही बढ़ई नहीं जो मरियम का बेटा और याकोब, योसेस, यहूदा और शिमोन का भाई है? क्या इसकी बहनें हमारे बीच में नहीं रहती? तो फिर इसको हम अपना गुरु क्यों मानें?”

⁴प्रभु येशु ने उनसे कहा, “लोगों को अपने ही नगर और परिवार में पले-बढ़े व्यक्ति को परमात्मा के प्रवक्ता के रूप में स्वीकार करना मुश्किल होता है।” ⁵इस कारण वहाँ वह बहुत से चमत्कारी काम न कर सके। उन्होंने केवल कुछ बीमार व्यक्तियों पर हाथ रखकर उन्हें ठीक किया। ⁶लोगों की आस्था में कमी देखकर उन्हें बड़ी हैरानी हुई।

भक्तों का स्वागत करने से आशीर्वाद मिलता है

गुरु येशु प्रवचन देने के लिए गाँव-गाँव घूमने लगे। ⁷तब उन्होंने अपने बारह राजदूतों को बुलाया और उन्हें अशुद्ध आत्माओं को निकालने का अधिकार देकर दो-दो करके अलग-अलग क्षेत्रों में भेजा। ⁸गुरु येशु ने उन्हें आज्ञा दी, “जाते समय, लाठी के अलावा, कुछ साथ न ले जाना, न रोटी, न झोला, न बटुए में पैसे। ⁹चप्पल पहनना परंतु रास्ते में बदलने के लिए कोई कपड़ा साथ न लेना।”

¹⁰उन्होंने आगे कहा, “जब कोई तुम्हें अपने घर में ठहराए तो नगर से विदा होने तक वहीं ठहरे रहना। ¹¹यदि किसी जगह पर तुम्हारा स्वागत न हो और लोग तुम्हारी बात न सुनें तो चलते समय उधर मुड़कर भी न देखना। यह उनके लिए एक चेतावनी होगी कि तुम्हारा स्वागत न करके उन्होंने एक गंभीर गलती की है।”

¹²तो गुरु येशु के राजदूत जाकर यह बताने लगे कि लोग अपने बुरे कर्मों से पश्चाताप करें और परमात्मा के रास्ते पर चलें। ¹³और उन्होंने बहुत सी अशुद्ध आत्माओं को निकाला और बहुत से बीमार लोगों को ठीक किया और उन्हें जैतून का तेल से अभिषेख किया।

योहन का सिर काटा जाना

¹⁴प्रभु येशु इतने प्रसिद्ध हो गए थे कि राजा हेरोदेस ने भी उनके बारे में सुना। कुछ लोगों ने सोचा कि येशु समर्पण-स्नान दाता योहन हैं जो

चमत्कार करने की शक्ति के साथ फिर से ज़िन्दा हो गए हैं।¹⁵ कुछ और लोगों का सोचना था, “यह परमात्मा के प्रवक्ता एलियाह हैं।” अन्य लोग कहते थे, “यह उन परमात्मा के प्रवक्ताओं में से एक हैं जो बहुत समय पहले रहा करते थे।”

¹⁶परंतु जब राजा हेरोदेस ने सुना तब उसने कहा, “यह योहन ही होगा जिसका सिर मैंने कटवाया था। वह मरे हुआ में से ज़िन्दा हो गया है।”

¹⁷⁻¹⁸राजा हेरोदेस ने कुछ समय पहले अपने भाई फिलिपस की पत्नी हेरोदियास से शादी की थी। लेकिन योहन ने उससे कहा, “तुम्हारे लिए अपने भाई की पत्नी से शादी करना सही नहीं है!” इसलिए हेरोदियास को खुश करने के लिए, राजा हेरोदेस ने योहन को गिरफ्तार किया और उसे जेल में डालवा दिया।¹⁹ इस कारण हेरोदियास योहन से नफरत करती थी और उनकी हत्या करवाना चाहती थी। पर वह कुछ कर नहीं पाती थी, ²⁰क्योंकि राजा हेरोदेस योहन को नेक और पवित्र व्यक्ति मानता था। वह उनसे डरता था और उनकी हत्या न हो जाए इसलिए उनकी सुरक्षा करता था। अक्सर वह उनके प्रवचन सुनता और उनको सुनकर सोच में पड़ जाता था। वह योहन की बातें सुनना पसंद करता था।

²¹राजा हेरोदेस ने अपने जन्म-दिन पर दरबारियों, सेना के बड़े अधिकारियों और गलील के अमीर-अमीर लोगों को दावत में बुलाया जिससे उसकी पत्नी को मौका मिल गया।²² उस दावत में हेरोदियास की बेटी ने अपना नाच दिखाकर हेरोदेस और उसके मेहमानों को खुश कर दिया। राजा ने लड़की से कहा, “तुम जो चाहो माँगो, मैं तुम्हें दूँगा।²³ मैं कसम खाता हूँ कि यदि तुम चाहो तो मैं तुमको अपने राज्य का आधा हिस्सा भी दे दूँगा।”

²⁴वह बाहर गई और अपनी माँ से पूछा, “मैं क्या माँगूँ?”
उसने कहा, “समर्पण-स्नान देने वाले योहन का सिर।”

²⁵वह तुरंत राजा के पास अंदर आई और कहा, “मैं चाहती हूँ कि आप अभी योहन का सिर कटवाकर एक थाल में मुझे दें।”

²⁶राजा हेरोदेस ने जो कहा उसके लिए उसे बहुत पछतावा हुआ। लेकिन वह अपने मेहमानों के सामने किए गए वादे को तोड़ना नहीं चाहता था।²⁷ तुरंत राजा ने एक सैनिक भेजा कि वह योहन का सिर

काटकर ले आए। सैनिक ने जेल में योहन का सिर काटा ²⁸ और थाल में लाकर लड़की को दिया और उसने अपनी माता को दे दिया। ²⁹ जब योहन के शिष्यों ने यह सुना तब वे आए और उनका शव ले गए। उन्होंने उनके शव को शव रखने वाली गुफा में रख दिया।

पाँच रोटियों से गुरु हज़ारों लोगों का पेट भरते हैं

³⁰ जब प्रभु येशु के राजदूत उनके पास लौटे, तब उन्होंने प्रभु को सब कुछ जो उन्होंने किया था और जो कुछ लोगों को सिखाया था, बताया। ³¹ लेकिन इतने सारे लोग आ-जा रहे थे कि प्रभु येशु और राजदूतों को भोजन करने का मौका भी नहीं मिल रहा था। तब प्रभु येशु ने कहा, “चलो एक जगह चले जहाँ हम अकेले हो और कुछ आराम कर सकें।”

³² इसलिए वे नाव में चुपचाप एकांत स्थान में चले गए। ³³ परंतु लोगों ने उन्हें जाते हुए देख लिया और समझ गए कि वह कहाँ जा रहे हैं। वे नगरों से निकलकर दौड़-दौड़कर उस स्थान पर गुरु येशु और उनके शिष्यों से पहले ही पहुँच गए। ³⁴ गुरु येशु ने नाव से उतरकर उस बड़ी भीड़ को देखा तो उनका मन दया से भर गया, क्योंकि ये लोग उन भेड़ों के समान थे जिनका कोई चरवाहा न हो। और वह उन्हें अनेक बातों की शिक्षा देने लगे।

³⁵ जब दिन बहुत ढल गया तब शिष्य उनके पास आए और बोले, “यह सुनसान जगह है और दिन बहुत ढल गया है। ³⁶ लोगों को विदा कर दीजिए कि वे आसपास के कस्बों और गाँवों में जाएँ और अपने लिए कुछ खाने का इंतजाम करें।”

³⁷ परंतु प्रभु येशु ने उत्तर दिया, “तुम लोग ही इनके लिए खाने का इंतजाम करो।”

वे बोले, “क्या आप नहीं जानते इन सब के लिए खाना खरीदने में लगभग एक साल जितनी मज़दूरी है उतना पैसा* लगेगा?”

³⁸ प्रभु येशु ने पूछा, “तुम्हारे पास कितना खाना है? जाओ, देखो।”

* 6:37 लगभग एक साल जितनी मज़दूरी है उतना पैसा - (या, “चाँदी के दो सौ सिक्के”) एक चाँदी का सिक्का एक पूरे दिन की मज़दूरी के समान होता था।

वे गए और उन्होंने पता लगाकर गुरु येशु को बताया, “पाँच रोटी और दो मछली।”

³⁹इस पर गुरु येशु ने शिष्यों को आज्ञा दी कि वे सब लोगों को हरी घास पर छोटे-छोटे समूहों में बैठा दें। ⁴⁰लोग पचास-पचास और सौ-सौ की लाइनों में बैठ गए।

⁴¹तब प्रभु येशु ने पाँच रोटी और दो मछली लीं, और ऊपर आकाश की ओर देखकर परमात्मा को धन्यवाद देकर रोटियों के टुकड़े किए और शिष्यों को दीं कि वे लोगों को परोसें। इसी प्रकार उन्होंने दोनों मछलियाँ भी सबमें बाँट दीं। ⁴²सबने पेट भर भोजन किया। ⁴³और शिष्यों ने बची हुई मछलियों और रोटियों को बारह टोकरोँ में भरा। ⁴⁴भोजन करने वाले पुरुषों की संख्या ही, महिलाओं और बालकों के अलावा, लगभग पाँच हजार थी।

प्रभु येशु का पानी पर चलना

⁴⁵उसी समय गुरु येशु ने शिष्यों को नाव पर चढ़ने को कहा कि वे उनसे पहले झील के उस पार बैथसैदा नगर पहुँच जाएँ, और वह स्वयं लोगों को विदा करने के लिए पीछे रह गए। ⁴⁶जब वह लोगों को विदा कर चुके तब प्रार्थना करने के लिए पहाड़ी पर चले गए।

⁴⁷रात हुई तो शिष्यों की नाव झील के बीच में थी और प्रभु येशु अकेले किनारे पर थे। ⁴⁸उन्होंने शिष्यों को देखा कि वे बड़ी कठिनाई से नाव चला रहे हैं क्योंकि हवा नाव से उलटी दिशा में बह रही थी। प्रभु येशु सुबह-सुबह झील पर चलकर उनकी ओर आए। वह उनसे आगे निकलने ही वाले थे। ⁴⁹पर शिष्यों ने उन्हें झील पर चलते देख लिया और समझा कि कोई भूत है, तो वे चिल्लाने लगे। ⁵⁰सब-के-सब उन्हें देखकर घबरा गए थे।

पर प्रभु येशु तुरंत उनसे बोले, “शांत रहो! मैं हूँ, डरो मत!”

⁵¹वह उनके पास नाव में चढ़ आए और हवा थम गई। शिष्य इस घटना को देखकर उलझन में पड़ गए। ⁵²वे इस घटना को और लोगों को रोटी खिलाने के चमत्कार को नहीं समझ पाए थे। ये सब बातें उनकी बुद्धि में समा नहीं पा रही थीं।

बहुत से लोग स्वस्थ होने के लिए आए

⁵³झील पार करके प्रभु येशु और उनके शिष्य गनेसरत इलाके की सीमा में आए और नाव किनारे पर लगाई। ⁵⁴वे नाव से उतरने ही वाले थे कि लोगों ने प्रभु येशु को पहचान लिया। ⁵⁵उनके आने की सूचना देने के लिए लोग सारे इलाके में गए और जहाँ-जहाँ लोगों ने सुना कि प्रभु येशु आ गए हैं और प्रभु येशु जिधर भी जाते थे लोग उसी स्थान पर अपने बिमारों को चटाई पर उनके पास लाने लगे। ⁵⁶गाँवों में, नगरों में और बाहरी क्षेत्रों में जहाँ कहीं प्रभु येशु जाते, लोग बीमारों को चौराहों पर इकट्ठा कर प्रभु येशु के सामने ला कर कहते थे कि वह अपने कपड़ों का सिरा ही उन्हें छू लेने दें। जितनों ने प्रभु येशु के कपड़ों का सिरा छुआ, वे सब स्वस्थ हो गए।

7

खोखली परम्पराओं से कोई लाभ नहीं

¹कुछ फरीसी धार्मिक पंथ के लोग और यरूशलम से आए हुए कुछ धर्मगुरु प्रभु येशु के पास इकट्ठे हुए। ²उन्होंने देखा कि गुरु येशु के कुछ शिष्य यहूदी रीति के अनुसार हाथ धोए बिना भोजन कर रहे हैं। ³फरीसी और सारे यहूदी लोग अपने पूर्वजों द्वारा दिए गए रीति-रिवाजों का पालन करते हुए, हाथ धोए बिना भोजन नहीं करते। ⁴वे बाज़ार से आने पर, जब तक इस तरीके से हाथ धो न लें भोजन नहीं कर सकते थे। और भी ऐसी अनेक परंपराएँ हैं जिनका वे पालन करते हैं, उदाहरण के लिए कटोरों, लोटों और काँसे के बर्तनों को धोना-माँजना।

⁵फरीसी और धर्मगुरुओं ने प्रभु येशु से पूछा, “क्या कारण है कि आपके शिष्य हमारे पूर्वजों की परंपरा के अनुसार नहीं चलते, परंतु अशुद्ध हाथों से भोजन करते हैं?”

⁶प्रभु येशु ने उत्तर दिया, “ढोंगीयो, तुम्हारे बारे में परमात्मा के प्रवक्ता यशायाह ने सही भविष्यवाणी की थी जब उसने परमात्मा का यह संदेश लिखा था,

‘ये लोग होंठों से तो मेरा आदर करते हैं,
परंतु इनके मन मुझसे दूर हैं।’

⁷वे व्यर्थ मेरी भक्ति करते हैं,

क्योंकि वे मनुष्य के द्वारा बनाए गए नियमों को सिखाते हैं।”

⁸प्रभु येशु ने उनसे कहा, “तुम मनुष्यों की बनाई परंपरा का तो पालन करते हो किंतु परमात्मा की आज्ञा नहीं मानते। ⁹अपनी परम्पराओं का पालन करने के लिए तुम कितनी चालाकी से परमात्मा की आज्ञा को टाल देते हो। ¹⁰परमात्मा के प्रवक्ता मोशे का कहना है, ‘अपने माता-पिता का आदर कर’ और ‘जो अपने माता-पिता के साथ बुरा व्यवहार करेगा उसे मौत की सज़ा मिलेगी।’ ¹¹परंतु जो जैसे लोगों को अपने माता-पिता की देख भाल करने के लिए रखने चाहिए, तुम फरीसी उस जैसे को उन्हें परमात्मा को दान* के रूप में मंदिर में देने को कहते हो। ¹²इस तरह जब वे अपने माता-पिता की देख भाल नहीं करते तो इस से तुम्हें कोई फर्क नहीं पड़ता। ¹³तुम परमात्मा की आज्ञाओं को रद्द कर देते हो और इसके स्थान पर अपनी परंपराओं को मान्यता देते हो। ऐसे ही अनेक बुरे काम तुम करते हो।”

कौन सी चीज़ें लोगों को अशुद्ध करती है?

¹⁴प्रभु येशु ने लोगों को फिर अपने पास बुलाया और कहा, “तुम सब मेरी बात ध्यान से सुनो और समझो। ¹⁵⁻¹⁶जो भोजन तुम अपने मुँह में डालते हो वह तुमको अशुद्ध नहीं बनाता है और न ही परमात्मा की भक्ति के लिए अयोग्य ठहराता है। तुम्हारे मुँह से निकली बुरी बातें तुमको अशुद्ध बनाती हैं।”

¹⁷जब गुरु येशु भीड़ के पास से घर के अंदर आए तब उनके शिष्यों ने इन बातों का मतलब पूछा। ¹⁸प्रभु येशु ने उनसे कहा, “क्या तुम अब भी मेरी बातों का मतलब नहीं समझे कि जो भोजन तुम्हारे मुँह में जाता है वह तुम्हें अशुद्ध नहीं कर सकता? ¹⁹क्योंकि खाना तुम्हारे मन में नहीं, परंतु पेट में जाता है और मल के द्वारा बाहर निकल जाता है।” इस प्रकार प्रभु येशु ने हर तरह के खाने को शुद्ध ठहराया।

²⁰उन्होंने आगे कहा, “जो मनुष्य के मन से निकलता है, वही उसे अशुद्ध करता है। ²¹क्योंकि मनुष्य के मन से बुरी-बुरी योजनाएँ

निकलती है, अश्लील काम, चोरी, हत्या, ²²शादी के बाहर शारीरिक सम्बन्ध रखना, लालच, बुराई, धोखेबाज़ी, बुरी इच्छाएँ, जलन, बदनामी, घमंड और मूर्खता। ²³ये सब बुराइयाँ मन से निकलती हैं और लोगों को अशुद्ध करती हैं और परमात्मा की भक्ति के अयोग्य ठहराती हैं।”

प्रभु सबकी पुकार सुनते हैं

²⁴तब प्रभु येशु उस स्थान को छोड़कर सोर और सीदोन के इलाकों में आए और एक घर में गए। वह नहीं चाहते थे कि लोगों को उनके आने के बारे में पता चले, परंतु किसी तरह लोगों को पता चल गया।

²⁵उसी समय एक स्त्री जिसकी बेटी में अशुद्ध आत्मा थी, प्रभु येशु के आने की खबर सुनकर उनके पास आई और उनके चरणों पर गिर पड़ी। ²⁶यह स्त्री यहूदी नहीं थी। उसका जन्म सीरिया-फिनीकी देश में हुआ था और वह ग्रीक भाषा बोलती थी।

उसने प्रभु येशु से विनती कि की वह उसकी बेटी में से अशुद्ध आत्मा निकाल दें।

²⁷परंतु प्रभु येशु ने कहा, “पहले बच्चों को परोसा जाए, क्योंकि यह ठीक नहीं है कि बच्चों की रोटी लेकर कुत्तों के आगे डाली जाए।”

²⁸स्त्री ने उत्तर दिया, “सच है प्रभु, लेकिन पालतू कुत्ते को भी तो बच्चों की मेज़ से गिरे खाने के टुकड़े नीचे मिल ही जाते हैं।”

²⁹प्रभु येशु बोले, “तुमने ठीक कहा! अब तुम घर जा सकती हो। तुम्हारी बेटी से अशुद्ध आत्मा निकल गई है।” ³⁰जब वह स्त्री घर आई उसने देखा कि उसकी बेटी चारपाई पर लेटी हुई है और अशुद्ध आत्मा उसमें से निकल गई है।

बहरे और हकलाने वाले व्यक्ति को स्वस्थ करना

³¹सोर के इलाके से लौटने पर प्रभु येशु सीदोन के रास्ते से, गलील झील के किनारे “दस शहर” क्षेत्र में पहुँचे। ³²वहाँ लोग उनके पास एक मनुष्य को लाए, जो बहरा था और बोलते समय बहुत हकलाता था। उन्होंने प्रभु येशु से विनती की कि वह अपना हाथ उस पर रखें और उसे ठीक कर दें।

³³प्रभु येशु उसे भीड़ से अलग ले गए और उसके कानों में अपनी अँगुली डाली और अपना थूक उसकी जुबान पर लगाया। ³⁴फिर उन्होंने आकाश की ओर देखकर आह भरी और उस मनुष्य से कहा, “एफाथा,” जिसका अर्थ है “खुल जा।” ³⁵उस बहरे व्यक्ति के कान तुरंत खुल गए, उसकी जुबान ठीक हो गई और उसका हकलाना बंद हो गया।

³⁶प्रभु येशु ने लोगों को आदेश दिया कि यह बात किसी को न बताएँ, परंतु जितना ज़्यादा प्रभु येशु ने मना किया, उतना ही ज़्यादा लोगों ने इस बात को फैलाया। ³⁷लोग बहुत हैरान हुए और कहने लगे, “यह जो कार्य करते हैं अच्छा ही करते हैं। यह बहरे के कान और हकलाना ठीक कर देते हैं।”

8

सात रोटियों से हज़ारों ने पेट भर खाया

¹उन दिनों जब फिर बड़ी भीड़ इकट्ठा हो गई और लोगों के पास खाने को कुछ नहीं था, तो गुरु येशु ने अपने शिष्यों को बुलाकर उनसे कहा, ²“मुझे इस भीड़ पर दया आती है। ये लोग तीन दिन से मेरे साथ हैं और इनके पास खाने को कुछ नहीं है। ³यदि मैं इन्हें भूखा घर भेजूँ तो ये रास्ते में भूख से बेहोश हो जाएँगे। इनमें से कुछ तो बहुत दूर से आए हैं।”

⁴शिष्यों ने उत्तर दिया, “यहाँ इस सुनसान जगह में कौन कहाँ से इनके लिए खाने का इंतज़ाम कर सकता है?”

⁵प्रभु येशु ने पूछा, “तुम्हारे पास कितना खाना है?”

वे बोले, “सिर्फ सात रोटियाँ।”

⁶तब प्रभु येशु ने भीड़ को ज़मीन पर बैठने को कहा। उन्होंने सातों रोटियाँ लीं, परमात्मा का धन्यवाद करके उनके टुकड़े किए और अपने शिष्यों को दी और उन्होंने रोटियों को भीड़ में बाँट दिया। ⁷उनके पास कुछ छोटी मछलियाँ भी थीं। प्रभु येशु ने परमात्मा को धन्यवाद देकर उन्हें भी बाँटने को कहा।

⁸लोगों ने भर पेट खाना खाया और शिष्यों ने बचे हुए खाने को सात टोकरो में भरा। ⁹भोजन करने वाले लोग लगभग चार हजार थे। प्रभु येशु

ने उन लोगों को विदा किया ¹⁰और तुरंत नाव पर चढ़कर अपने शिष्यों के साथ दलमनूथा⁺ इलाके में आए।

प्रभु येशु को परखने के लिए सबूत की माँग

¹¹फरीसी धार्मिक पंथ के लोग आए और प्रभु येशु से विवाद करने लगे और उनको परखने के लिए परमात्मा की शक्ति का* कोई सबूत माँगा।

¹²प्रभु येशु ने आह भरकर कहा, “इस पीढ़ी के लोग सबूत क्यों ढूँढ़ते हैं? मैं सच कहता हूँ, इस पीढ़ी को कोई सबूत नहीं दिया जाएगा।”

¹³और वह उन लोगों को छोड़ कर फिर नाव में चढ़े और झील की दूसरी ओर चले गए।

खाने के बारे में चिंता से शिष्यों को डांट मिली

¹⁴शिष्य भोजन ले जाना भूल गए थे और नाव में उनके पास एक रोटी के अलावा और कुछ न था। ¹⁵प्रभु येशु ने उनको चेतावनी देकर कहा, “मेरी बात ध्यान से सुनो! फरीसियों और राजा हेरोदेस की झूठी शिक्षा से अपने आप को बचाओ जो खमीर के समान है।”

¹⁶शिष्य आपस में विचार करने लगे, “हमारे पास रोटी नहीं है, इसलिए प्रभु येशु ने ऐसा कहा।”

¹⁷प्रभु येशु ने यह जानकर उनसे पूछा, “तुम इस सोच-विचार में क्यों पड़े हो कि तुम्हारे पास भोजन नहीं है? क्या तुम्हारी समझ में नहीं आता? क्या तुम्हारे दिमाग बंद हैं? ¹⁸क्या तुम अंधे और बहरे हो? क्या तुमको याद नहीं है? ¹⁹जब मैंने पाँच हज़ार लोगों को पाँच रोटी से भर पेट खिलाया था, तो तुमने बचे हुए खाने को कितने टोकरोँ में भरा था?”

उन्होंने उत्तर दिया, “बारह।”

²⁰प्रभु येशु ने फिर पूछा, “और जब मैंने चार हज़ार लोगों को सात रोटियों से भर पेट खिलाया था तो बचे हुए खाने को कितने टोकरोँ में भरा था?”

* 8:11 परमात्मा की - या, “परमस्वर्ग की”

उन्होंने उत्तर दिया, “सात।”

²¹प्रभु येशु ने कहा, “क्या तुम अब भी नहीं समझ सके?”

प्रभु ने अद्भुत तरीके से अंधे को ठीक किया

²²प्रभु येशु और उनके शिष्य बैथसैदा गाँव में आए। कुछ लोग प्रभु येशु के पास एक अंधे को लाए और उनसे विनती की कि वह उसे छू कर ठीक कर दें। ²³प्रभु येशु अंधे का हाथ पकड़कर उसे गाँव से बाहर ले गए। प्रभु येशु ने उसकी आँखों पर थूककर अपना हाथ उन पर रखा और उससे पूछा, “क्या तुम्हें कुछ दिखाई देता है?”

²⁴उसने आँखें उठाकर कहा, “मुझे लोग दिखाई पड़ते हैं, पर वे ऐसे लगते हैं, मानों चलते-फिरते पेड़ हों।”

²⁵तब प्रभु येशु ने फिर अपने हाथ उसकी आँखों पर रखे। अंधे की आँखें ठीक हो गईं, यहाँ तक कि दूर की चीजें भी उसे साफ-साफ दिखाई देने लगीं। ²⁶प्रभु येशु ने उससे कहा, “अब सीधे अपने घर लौट जाओ, वापस गाँव मत जाना।”+

प्रभु येशु का अपनी मृत्यु के बारे में पहली बार बताना

²⁷गुरु येशु और उनके शिष्य कैसरया-फिलिपी शहर* के पास के गाँवों में गए। रास्ते में उन्होंने अपने शिष्यों से पूछा, “लोग मेरे बारे में क्या कहते हैं?”

²⁸उन्होंने उत्तर दिया, “कुछ कहते हैं समर्पण-स्नान दाता योहन, अन्य कहते हैं परमात्मा के प्रवक्ता एलियाह और कुछ मानते हैं कि आप परमात्मा के प्रवक्ताओं में से एक हैं।”

²⁹प्रभु येशु ने पूछा, “पर तुम मेरे बारे में क्या सोचते हो?”

पतरस ने उत्तर दिया, “आप मुक्तिदाता हैं!”

³⁰इस पर प्रभु येशु ने शिष्यों को चेतावनी दी कि उनके बारे में किसी को न बताएँ।

³¹फिर गुरु येशु शिष्यों को यह शिक्षा देने लगे, “यह ज़रूरी है कि तेजस्वी मानव-पुत्र बहुत दुख उठाए। वह समाज के बड़ों, प्रधान

* 8:27 कैसरया-फिलिपी शहर - मत्तियाह 16:13 के नोट को देखें

पुरोहितों और धर्मगुरुओं द्वारा ठुकराया जाए, मार डाला जाए और तीन दिन बाद वह फिर ज़िन्दा हो जाए।”³² प्रभु येशु ने अपनी बात का मतलब साफ-साफ बताया। इस पर पतरस ने उन्हें अलग ले जाकर उनको डाँटकर कहा, “आप इस तरह की बात मत कीजिए।”

³³परंतु प्रभु येशु ने मुड़कर अपने शिष्यों की ओर देखा और पतरस को डाँटकर कहा, “मेरे सामने से हट, शैतान! तू वह सोच रहा है जो मनुष्य सोचता है न कि वह जो परमात्मा चाहते हैं।”

स्वार्थ-त्याग पर शिक्षा

³⁴तब गुरु येशु ने भीड़ और अपने शिष्यों को अपने पास बुलाया और कहा, “यदि तुम मेरे शिष्य बनना चाहते हो, तो तुमको अपना अहम त्यागना होगा, अपना कूस उठाना होगा, और मेरे पीछे चलना होगा।* ³⁵जो कोई अपने जीवन को बचाना चाहता है, वह उसे गंवा देगा तथा जो कोई मेरे और शुभ संदेश के लिए अपने जीवन की हानि उठाता है, तो उसका जीवन सुरक्षित रहेगा। ³⁶यदि कोई सारे संसार का मालिक बन जाए परंतु उसे मोक्ष प्राप्त न हो तो उसे क्या लाभ? ³⁷क्या संसार में मोक्ष से बढ़कर और कोई बहुमूल्य चीज़ है? ³⁸यह पीढ़ी परमात्मा के प्रति वफादार नहीं है। यदि कोई व्यक्ति इस पापी पीढ़ी में मुझको और मेरी शिक्षा को लोगों के सामने स्वीकार नहीं करता है तब मैं मानव-पुत्र भी उस व्यक्ति को स्वीकार नहीं करूँगा जब मैं अपने पिता परमात्मा के तेज में पवित्र स्वर्गदूतों के साथ आऊँगा।”

9

¹प्रभु येशु ने उनसे कहा, “मैं तुमसे सच कहता हूँ, यहाँ कुछ व्यक्ति खड़े हैं, वे तब तक नहीं मरेंगे जब तक परमात्मा के साम्राज्य को शक्ति सहित आया हुआ न देख लेंगे।”

* 8:34 अपना कूस उठाना होगा - या, “सताए जाने और यहाँ तक कि मरने के लिए भी तैयार रहना होगा”

शिष्यों के सामने गुरु येशु का दिव्य-रूपांतर

²छः दिन बाद प्रभु येशु पतरस, याकोब और योहन को अपने साथ एकांत में एक ऊँचे पहाड़ पर ले गए। वहाँ उन शिष्यों के देखते-देखते प्रभु येशु का रूप बदल गया। ³प्रभु येशु के कपड़े बहुत उज्ज्वल तथा इतने सफेद हो गए कि पृथ्वी पर कोई भी इतनी उज्ज्वल सफेदी नहीं ला सकता। ⁴वहाँ शिष्यों को परमात्मा के प्रवक्ता मोशे और परमात्मा के प्रवक्ता एलियाह दिखाई दिए जो प्रभु येशु से बातें कर रहे थे।

⁵तब पतरस ने प्रभु येशु से कहा, “गुरुजी, हमारा यहाँ होना कितनी अच्छी बात है। आइए, हम तीन तम्बू के मंदिर बनाएँ, एक आपके लिए, एक मोशे के लिए और एक एलियाह के लिए।” ⁶पतरस और अन्य शिष्य बहुत डर गए थे, इसलिए पतरस को समझ में नहीं आ रहा था कि वह क्या बोल रहा है।

⁷तब एक बादल ने उन्हें ढक लिया और बादल में से यह आवाज़ आई, “यह मेरा प्रिय पुत्र है, इसकी बात सुनो।” ⁸तुरंत शिष्यों ने चारों तरफ नज़रें दौड़ाईं तो प्रभु येशु के अलावा कोई और दिखाई न दिया।

⁹पहाड़ से उतरते समय प्रभु येशु ने आदेश दिया, “जब तक तेजस्वी मानव-पुत्र मरे हुएों में से ज़िन्दा न हो जाए, तब तक यह जो तुमने देखा है, किसी को न बताना।” ¹⁰इस बात को उन्होंने अपने तक ही रखा और विचार करने लगे कि “मरे हुएों में से ज़िन्दा होने” का क्या अर्थ है।

¹¹शिष्यों ने प्रभु येशु से पूछा, “धर्मगुरु क्यों कहते हैं कि मुक्तिदाता के आने से पहले परमात्मा के प्रवक्ता एलियाह का आना ज़रूरी है?”

¹²प्रभु येशु ने कहा, “सच है, एलियाह सब कुछ तैयार करने के लिए पहले आएँगे। परंतु परमात्मा-ग्रंथ में तेजस्वी मानव-पुत्र के बारे में ऐसा क्यों लिखा गया है कि ‘वह बहुत दुख उठाएगा और ठुकराया जाएगा’? ¹³मैं तुमसे कहता हूँ, एलियाह तो आ चुके हैं और जैसा कि उनके बारे में परमात्मा-ग्रंथ में लिखा है, ‘लोगों ने उनके साथ जैसा चाहा वैसा व्यवहार किया।’”

शिष्य क्यों अशुद्ध आत्मा को नहीं निकाल सके?

¹⁴जब गुरु येशु और उनके तीनों शिष्य वापस आए, तब देखा कि अन्य शिष्यों के चारों ओर भीड़ लगी है और धर्मगुरु उनसे बहस कर

रहे हैं।¹⁵ प्रभु येशु को वहाँ देखकर भीड़ के सब लोग हैरान हुए और नमस्कार करने के लिए उनकी ओर दौड़े।

¹⁶ प्रभु येशु ने पूछा, “तुम किस बात पर बहस कर रहे हो?”

¹⁷ भीड़ में से किसी ने जवाब दिया, “गुरुजी, मैं आपके शिष्यों के पास अपने बेटे को लाया था जिसमें अशुद्ध आत्मा का वास है और उसने मेरे बेटे को गूँगा बना रखा है।¹⁸ जब भी अशुद्ध आत्मा उसे पकड़ती है, पटक देती है। वह मुँह में झाग भर लाता, दाँत पीसने लगता और अकड़ जाता है। आपके शिष्यों से मैंने अशुद्ध आत्मा निकालने को कहा, परंतु वे उसे न निकाल सके।”

¹⁹ प्रभु येशु ने कहा, “ओ यह पीढ़ी नास्तिकों से भरी है! कब तक मैं तुम्हारे साथ रहूँगा? कब तक मैं तुम्हें सहन करूँगा? उस लड़के को मेरे पास लाओ।”

²⁰ लोग लड़के को प्रभु येशु के पास लाए। प्रभु येशु को देखते ही गूँगा कर देने वाली आत्मा ने लड़के को बुरी तरह मरोड़ दिया और लड़का ज़मीन पर गिर पड़ा और मुँह से झाग निकालते हुए लोटने लगा।

²¹ प्रभु येशु ने लड़के के पिता से पूछा, “इसकी ऐसी हालत कब से है?”

उसने कहा, “बचपन से।²² इसे गूँगा कर देने वाली आत्मा ने कई बार आग में फेंका और कभी पानी में डुबोकर मारने की कोशिश की। यदि आप कुछ दया और सहायता कर सकते हैं, तो ज़रूर कीजिए।”

²³ प्रभु येशु ने उससे कहा, “क्या तुम्हें मेरी शक्ति पर शक है? मुझ पर आस्था रखने वाले के लिए सब कुछ संभव है!”

²⁴ इस पर ऊँची आवाज़ में लड़के के पिता ने कहा, “मुझमें आस्था है! पर यदि उसमें कुछ कमी है तो उसे दूर करने में मेरी मदद कीजिए।”

²⁵ प्रभु येशु ने देखा कि भीड़ बढ़ती जा रही है तो उन्होंने अशुद्ध आत्मा को डाँटकर कहा, “गूँगा-बहरा बना देने वाली आत्मा, मैं तुझे आज्ञा देता हूँ कि इसमें से निकल और फिर कभी इसे परेशान न करना।”

²⁶ अशुद्ध आत्मा लड़के को बहुत मरोड़कर चिल्लाती हुई उसमें से निकल गई। लड़का मरे समान हो गया, यहाँ तक कि अनेक लोग कहने लगे कि वह मर गया है।²⁷ परंतु प्रभु येशु ने उसको हाथ पकड़कर उठाया और वह खड़ा हो गया।

²⁸जब प्रभु येशु घर आए तब शिष्यों ने एकांत में उनसे पूछा, “हम अशुद्ध आत्मा को क्यों नहीं निकाल सके?”

²⁹उन्होंने कहा, “इस तरह की शक्तिशाली आत्माएँ परमात्मा से प्रार्थना किए बिना नहीं निकल सकती।”

गुरु येशु का अपनी मृत्यु के बारे में दूसरी बार बताना

³⁰गुरु येशु अपने शिष्यों के साथ वहाँ से निकल गए और गलील प्रदेश से होकर जा रहे थे। गुरु येशु नहीं चाहते थे कि किसी को मालूम हो कि वह अपने शिष्यों के साथ कहाँ हैं ³¹क्योंकि वह शिष्यों को अपने बारे में यह ज़रूरी जानकारी दे रहे थे, “तेजस्वी मानव-पुत्र विरोधियों के हाथ में सौंप दिया जाएगा। वे उसे मार डालेंगे, परंतु मरने के तीन दिन बाद वह ज़िन्दा हो जाएगा।” ³²यह बात शिष्यों के समझ में नहीं आई, पर वे उनसे इसका मतलब पूछने की हिम्मत नहीं कर पाए।

बड़ा पद पाने के लिए छोटा पद स्वीकार करना

³³गुरु येशु और उनके शिष्य कफरनहूम शहर में आए। घर में गए और गुरु येशु ने शिष्यों से पूछा, “रास्ते में तुम क्या बहस कर रहे थे?” ³⁴वे चुप रहे, क्योंकि उनकी बहस इस बात पर थी कि उनमें से सबसे बड़ा पद किसका है। ³⁵प्रभु येशु बैठ गए और उन्होंने बारहों राजदूतों को अपने पास बुलाया और कहा, “यदि तुम सबसे बड़ा पद पाना चाहते हो तो तुम्हें सबसे छोटा पद स्वीकार करना होगा और सबकी सेवा करनी पड़ेगी।”

³⁶तब उन्होंने एक बच्चे को लेकर उनके बीच खड़ा किया और उसे गोद में लेकर बोले, ³⁷“यदि तुम मेरे नाम से इस बच्चे को प्यार करते हो, तो वास्तव में तुम मुझ से प्यार करते हो और मेरे भेजने वाले परमात्मा से प्यार करते हो।”

प्रभु येशु के नाम में अद्भुत शक्ति है

³⁸गुरु येशु के शिष्य योहन ने कहा, “गुरुजी, हमने एक मनुष्य को आपके नाम से अशुद्ध आत्मा निकालते हुए देखा, तो हमने उसे रोकने की कोशिश की, क्योंकि वह हमारे समूह का हिस्सा नहीं है।”

³⁹प्रभु येशु बोले, “उसे मत रोको, क्योंकि ऐसा कोई व्यक्ति नहीं जो मेरे नाम से चमत्कारी काम करे और दूसरे ही दिन मेरी बुराई करे। ⁴⁰जो हमारे विरोध में नहीं, वह हमारे पक्ष में है। ⁴¹यदि कोई तुम्हें मेरे शिष्य कहलाने के नाते तुम्हें एक गिलास पानी भी पिलाए, तो मैं तुमसे सच कहता हूँ कि परमात्मा उसे अच्छा इनाम देंगे।”

पाप का जाल बिछाने वालों को भयंकर सज़ा

⁴²प्रभु येशु ने आगे कहा, “उनको भयंकर सज़ा मिलेगी जो पाप का जाल बिछाकर मुझ पर आस्था रखने वाले मासूम बच्चों को फँसाते हैं। उन लोगों के लिए बेहतर होगा कि जो ऐसे पाप करने के बारे में सोचते भी हैं, उन्हें पकड़कर उनके गले में चक्की के पाट बाँधकर समुद्र में फेंक दिया जाए। ⁴³यदि तुम्हारा हाथ तुमसे पाप करवाए तो उसे काट दो। तुम्हारे सारे शरीर को दो हाथों के साथ नरक की कभी न बुझने वाली आग में झोंक दिया जाए, इससे तो अच्छा यह है कि तुम्हारे शरीर का एक ही अंग नाश हो और तुम्हें मोक्ष मिल जाए। ⁴⁴⁻⁴⁵यदि तुम्हारे पैर तुमसे पाप करवाए तो उसे काट डालो। तुम्हारे सारे शरीर को दो पैर के साथ नरक में झोंक दिया जाए इससे तो अच्छा यह है कि लंगड़ा होकर तुम्हें मोक्ष मिल जाए। ⁴⁶⁻⁴⁷और यदि तुम्हारी आँख तुमसे पाप करवाए तो उसे निकाल डालो। तुम्हारे सारे शरीर को दो आँखों के साथ नरक में झोंक दिया जाए इससे तो अच्छा यह है कि तुम एक आँख के साथ परमात्मा के साम्राज्य में जाओ। ⁴⁸तुम नरक कभी नहीं जाना चाहोगे ‘जहाँ मांस खाने वाले कीड़े कभी नहीं मरते और आग कभी नहीं बुझती।’

⁴⁹“हर एक व्यक्ति आग द्वारा नमकीन किया जाएगा। ⁵⁰नमक अच्छा है, पर यदि नमक अपना स्वाद खो बैठे तो उसे किस चीज़ से नमकीन करोगे? तुम्हारे अच्छे कामों का स्वाद दूसरे लोग भी चखें, एक दुसरे के साथ मेल-मिलाप बनाए रखो।”

10

परमात्मा के बनाए रिश्ते को कोई न तोड़े

¹वहाँ से निकल कर प्रभु येशु यरदन नदी के पार यहूदिया प्रदेश की सीमा में आए। भीड़ उनके पास फिर इकट्ठा हो गई और जैसा वह हमेशा किया करते थे भीड़ को उपदेश देने लगे।

²कुछ फरीसी धार्मिक पंथ के लोग उनके पास आए और उनको परखने के लिए सवाल किया, “क्या किसी पुरुष के लिए अपनी पत्नी को तलाक देना सही है?”

³इसके जवाब में प्रभु येशु ने पूछा, “इसके बारे में परमात्मा के प्रवक्ता मोशे ने तुम्हें क्या आज्ञा दी है?”

⁴वे बोले, “मोशे ने एक नियम बनाया जो कहता है कि एक आदमी अपनी पत्नी को तलाक का कागज़ देकर घर से जाने के लिए कह सकता है।”

⁵प्रभु येशु ने उनसे कहा, “तुम्हारे मन की कठोरता के कारण उन्होंने यह नियम बनाया, ⁶परंतु सृष्टि के आरंभ से परमात्मा ने उन्हें नर और नारी बनाया है। ⁷⁻⁸और इसलिए, पति और उसकी पत्नी दो नहीं, परंतु एक होंगे, और वे एक नए अनोखे रिश्ते की शुरुआत करेंगे। यह रिश्ता उसके माता-पिता के रिश्ते से अलग होगा। और अब वे दो नहीं बल्कि एक तन है।* ⁹इसलिए जिसे परमात्मा ने जोड़ा है उसे कोई अलग न करे।”

¹⁰जब वे वापस घर पर आए, शिष्यों ने इस बारे में प्रभु येशु से फिर पूछा। ¹¹उन्होंने कहा, “जो कोई अपनी पत्नी को त्यागकर दूसरी औरत से शादी करता है, वह पहली पत्नी के विरुद्ध यौन पाप करता है ¹²और यदि पत्नी अपने पति को त्यागकर दूसरे पुरुष से शादी करती है तो वह भी यौन पाप करती है।”

परमात्मा के साम्राज्य में बच्चे महत्वपूर्ण

¹³लोग बच्चों को प्रभु येशु के पास लाए कि वह उनके सिर पर हाथ रख कर आशीर्वाद दें, पर जिनके साथ बच्चे आए थे शिष्यों ने उन लोगों को डाँटा।

¹⁴प्रभु येशु ने यह देखा तो वह नाराज़ हुए और शिष्यों से कहा, “बच्चों को मेरे पास आने दो, उन्हें मना न करो, क्योंकि वे भी परमात्मा के साम्राज्य का हिस्सा हैं। ¹⁵मैं तुमसे सच कहता हूँ, यदि कोई परमात्मा के साम्राज्य में जाना चाहता है तो उसका स्वभाव बच्चों के समान कोमल होना होगा। नहीं तो उसका जाना कभी संभव नहीं है।” ¹⁶तब प्रभु येशु ने बच्चों को गोद में लिया, उनके सिर पर हाथ रखे और उन्हें आशीर्वाद दिया।

पैसे से नज़दीकी का अर्थ मोक्ष से दूरी

¹⁷प्रभु येशु वहाँ से निकलकर रास्ते पर जा रहे थे कि एक मनुष्य दौड़ता हुआ उनके पास आया। उसने प्रभु येशु के आगे घुटने टेककर उनसे पूछा, “हे उत्तम गुरु, मोक्ष प्राप्त करने के लिए मैं क्या करूँ?”

¹⁸प्रभु येशु ने कहा, “तुम मुझे उत्तम क्यों कहते हो? सिर्फ परमात्मा ही उत्तम है। ¹⁹तुम आज्ञाएँ जानते हो, ‘हत्या न करो, शादी के बाहर शारीरिक सम्बन्ध न रखना, चोरी न करो, दूसरों के बारे में झूठ मत बोलो, ठगी मत करो, और अपने माता-पिता का आदर करो।’”

²⁰वह बोला, “गुरुजी, इन सब आज्ञाओं का तो मैं अपने बचपन से ही पालन करता आ रहा हूँ।”

²¹प्रभु येशु ने उसको देखा और उनका मन दया से भर गया। वह बोले, “तुममें एक बात की कमी है। जाओ, जो कुछ तुम्हारा है उसे बेच दो और जो पैसा मिले उसे गरीबों में बाँट दो, और परमस्वर्ग में तुम्हें धन मिलेगा। उसके बाद आना और मेरे शिष्य बनना।”

²²यह सुनकर वह उदास हो गया और दुखी होकर चला गया, क्योंकि वह बहुत अमीर था।

²³प्रभु येशु ने अपने आस-पास इकट्ठा शिष्यों से कहा, “अमीरों का परमात्मा के साम्राज्य में जाना कितना कठिन है।” ²⁴इन शब्दों को सुनकर शिष्य हैरान हो गए, परंतु प्रभु येशु ने फिर उनसे कहा, “प्रिय शिष्यो,+ परमात्मा के साम्राज्य में जाना कितना कठिन है! ²⁵परमात्मा के साम्राज्य में धनवान के जाने के मुकाबले ऊँट का सुई के छेद से निकल जाना ज़्यादा आसान है।”

²⁶शिष्य और भी हैरान हुए और आपस में कहने लगे, “तो फिर मुक्ति किसको मिल सकती है?”

²⁷प्रभु येशु ने उनकी ओर देखकर कहा, “इंसानों के लिए तो यह असंभव है पर परमात्मा के लिए नहीं, क्योंकि परमात्मा के लिए सबकुछ संभव है।”

²⁸शिष्य पतरस बोल उठा, “हमने तो आपका शिष्य बनने के लिए सब कुछ छोड़ दिया है।”

²⁹प्रभु येशु ने कहा, “मैं तुमसे सच कहता हूँ, ऐसा कोई नहीं है जिसने मेरे और शुभ संदेश के लिए घर, भाई, बहन, माता, पिता, संतान या ज़मीन को छोड़ा हो ³⁰और उसे इस जीवन में इन सब का सौ गुना वापस न मिले। और साथ ही साथ लोगों का अत्याचार भी तुम पर बढ़ेगा, परंतु आने वाले संसार में तुम को मोक्ष ज़रूर मिलेगा। ³¹जिन्हें यहाँ कुछ नहीं समझा जाता है, वहाँ उन्हें बहुत सम्मान मिलेगा और जिन्हें यहाँ बहुत कुछ समझा जाता है, उन्हें वहाँ कोई सम्मान नहीं मिलेगा।”

मृत्यु के बाद ज़िन्दा होने की तीसरी भविष्यवाणी

³²जब गुरु येशु उन्हें यरूशलम शहर की ओर ले जा रहे थे तो उनके राजदूत बहुत हैरान थे और उनके अन्य शिष्य डरे हुए थे। गुरु येशु ने बारह राजदूतों को अलग ले जाकर उन्हें बताया कि आने वाले दिनों में उनके साथ क्या होगा। ³³उन्होंने कहा, “हम यरूशलम जा रहे हैं, और वहाँ तेजस्वी मानव-पुत्र प्रधान पुरोहितों और धर्मगुरुओं के हाथों में सौंप दिया जाएगा। वे उसे मृत्युदंड की सज़ा के लिए रोम के शासकों * के हाथ में सौंप देंगे। ³⁴वे उसका मज़ाक उड़ाएँगे, उस पर थूकेंगे, कोड़े लगाएँगे और मार डालेंगे, पर वह तीन दिन बाद ज़िन्दा हो जाएगा।”

प्रभु येशु के सिंहासन के दाईं और बाईं ओर कौन बैठेगा

³⁵ज़बदियाह के दोनों पुत्र याकोब और योहन, प्रभु येशु के पास आए और बोले, “गुरुजी, हम आप से कुछ विनती करना चाहते हैं।”

* 10:33 रोम के शासकों - या, “लोग, जो यहूदी नहीं हैं।”

³⁶प्रभु येशु ने पूछा, “तुम मुझसे क्या चाहते हो?”

³⁷वे बोले, “जब आप अपने तेजस्वी सिंहासन पर शासन करने बैठेंगे तब हममें से एक को अपनी दाईं ओर और दूसरे को बाईं ओर बैठने का अधिकार दें।”

³⁸प्रभु येशु ने उनसे कहा, “तुम्हें पता नहीं कि तुम अपने लिए क्या माँग रहे हो। क्या तुममें उन दुखों को सहने की शक्ति है जिन्हें मैं सहने वाला हूँ, या उस दुख के सागर में जाने की शक्ति है जिसमें मैं जाने वाला हूँ?”

³⁹शिष्य बोले, “हाँ, शक्ति है।”

इस पर प्रभु येशु ने उनसे कहा, “जो दुख मुझे सहना है, तुम भी उसे सहोगे और जिस दुख के सागर में मैं जाने वाला हूँ, तुम भी उसमें जाओगे। ⁴⁰पर अपने सिंहासन की दाईं ओर और बाईं ओर बैठाना, मेरे अधिकार में नहीं है। परमात्मा ने वे जगह अपने चुने हुए लोगों के लिए रखे हुए हैं।”

⁴¹जब अन्य दस राजदूतों ने यह सुना, तब वे याकोब और योहन पर नाराज़ हुए। ⁴²प्रभु येशु ने उनको बुलाकर कहा, “तुम जानते हो कि जो व्यक्ति देश में बड़े अधिकारी नियुक्त किए जाते हैं, वे लोगों पर कठोरता से शासन करते हैं, और उन पर अधिकार जताते हैं। ⁴³परंतु तुम ऐसा नहीं करना। इसके बजाय जो तुममें महान होना चाहे, वह तुम सब की सेवा करे। ⁴⁴और तुममें से जिसे सबसे ऊँचा पद चाहिए, वह सबका सेवक बनें, ⁴⁵क्योंकि तेजस्वी मानव-पुत्र सेवा कराने नहीं, परंतु सेवा करने और बहुत से लोगों को मुक्ति देने के बदले में, अपने प्राणों की बलि देने आए हैं।”

अंधे की आँखों का ठीक हो जाना

⁴⁶यरीखो शहर में समय बिताने के बाद, गुरु येशु अपने शिष्यों और एक बड़ी भीड़ के साथ जा रहे थे तब उन्हें रास्ते के किनारे बैठा हुआ एक अंधा व्यक्ति, तिमेयस का पुत्र बरतिमेयस, भीख माँगता हुआ मिला। ⁴⁷जब उसने सुना कि नासरत-निवासी प्रभु येशु जा रहे हैं तब वह पुकारकर कहने लगा, “हे राजा दाविद के वंशज, हे प्रभु येशु, मुझ पर दया कीजिए।”

⁴⁸लोगों ने डाँटकर भिखारी को चुप रहने के लिए कहा, पर वह और जोर से चिल्लाने लगा, “हे राजा दाविद के वंशज, मुझ पर दया कीजिए!”

⁴⁹प्रभु येशु रुक गए और कहा, “उसे बुलाओ।”

शिष्यों ने अंधे को बुलाया और कहा, “हिम्मत बांधो, उठो। गुरुजी तुम्हें बुला रहे हैं।”

⁵⁰वह अपना कम्बल फेंककर उछल पड़ा और प्रभु येशु के पास आया।

⁵¹प्रभु येशु ने उससे पूछा, “बताओ कि मैं तुम्हारे लिए क्या कर सकता हूँ?”

अंधे ने कहा, “गुरुजी, मैं चाहता हूँ मुझे मेरी आँखों की रोशनी वापस मिल जाए।”

⁵²प्रभु येशु ने कहा, “जाओ, तुम्हारी आस्था ने तुम्हें ठीक किया है।” वह उसी समय देखने लगा और प्रभु येशु का शिष्य बनकर उनके साथ मार्ग में हो लिया।

11

मुक्तिदाता की अद्भुत सवारी

¹प्रभु येशु और उनके शिष्य जैतून नामक पहाड़ी के पास बैथफगे और बैथनिया गाँव पहुँचे। जब वे यरूशलम शहर के नज़दीक आए तब गुरु येशु ने अपने दो शिष्यों से कहा, ²“सामने के गाँव में जाओ। वहाँ जाने पर तुम्हें गधी का बच्चा बंधा हुआ मिलेगा जिस पर अब तक किसी ने सवारी नहीं की है। उसे खोलकर ले आओ। ³यदि कोई तुमसे पूछे, ‘यह क्या कर रहे हो?’ तो कह देना, ‘प्रभु को इसकी ज़रूरत है और वह इसे जल्दी ही यहाँ वापस भिजवा देंगे।’”

⁴दोनों शिष्य गए और उन्होंने गधी के बच्चे को बाहर सड़क के किनारे एक दरवाज़े पर बंधा हुआ पाया। वे उसे खोलने लगे। ⁵वहाँ खड़े हुए लोगों ने पूछा, “यह क्या कर रहे हो? इसे क्यों खोल रहे हो?”

⁶शिष्यों ने वही कह दिया जो प्रभु येशु ने बताया था। इसलिए लोगों ने उन्हें ले जाने दिया। ⁷वे गधी के बच्चे को प्रभु येशु के पास लाए और उस पर अपनी शालें बिछाईं और प्रभु येशु उस पर बैठ गए।

⁸अनेक लोगों ने उनके सम्मान में रास्ते पर शालें बिछाईं और अन्य लोगों ने उनके सम्मान में खजूर के पेड़ की शाखाएँ काटकर उनके रास्ते में बिछा दीं। ⁹उनके आगे और पीछे चलने वाले लोग जयकारे लगा रहे थे,

“जय हो!

प्रभु परमात्मा के नाम से आने वाले का गुणगान हो!

¹⁰हमारे पूर्वज राजा दाविद के आने वाले साम्राज्य की जय हो!
परमस्वर्ग में जयकारे!”

¹¹तब प्रभु येशु यरूशलम में आए और वह परमात्मा के मंदिर के आँगन में आए। फिर सब हालात देखकर वह अपने बारह शिष्यों के साथ बैथनिया गाँव चले गए, क्योंकि उस समय शाम हो गई थी।

अंजीर के पेड़ को शाप

¹²दूसरे दिन जब गुरु येशु और उनके शिष्य बैथनिया गाँव से निकल रहे थे तब प्रभु येशु को भूख लगी। ¹³वह दूर से एक हरे-भरे अंजीर के पेड़ को देखकर उसके पास गए कि उस पर कुछ फल मिल जाएँ। परंतु वहाँ पहुँचने पर उन्हें पत्तों के अलावा कुछ न मिला, क्योंकि यह अंजीर फलने का मौसम नहीं था। ¹⁴प्रभु येशु पेड़ से बोले, “अब से तेरा फल कोई न खाए।” उनके शिष्य यह सुन रहे थे।

धार्मिक गुरुओं का प्रभु येशु से डरना

¹⁵तब गुरु येशु और उनके शिष्य यरूशलम शहर पहुँचे। प्रभु येशु परमात्मा के मंदिर के आँगन में आए और वह बलि के लिए पशु बेचने और खरीदने वालों को वहाँ से खदेड़ने लगे। उन्होंने मुद्रा-व्यापारियों की और कबूतर बेचने वालों की गदियाँ उलट दीं, ¹⁶और किसी को भी परमात्मा के मंदिर के आँगन में बेचने का सामान* लेकर आने जाने की अनुमति न दी। ¹⁷उन्होंने लोगों को डांटते हुए यह कहा, “क्या परमात्मा-ग्रंथ में यह नहीं लिखा है, ‘मेरा मंदिर दुनिया के हर समाज के

11:9 भजन शास्त्र 118:25,26; जकरयाह 9:9 * 11:16 बेचने का सामान - या सिर्फ, “सामान”

लोगों के लिए प्रार्थना का मंदिर कहलाएगा’? किंतु तुमने तो उसे ‘चोरों का अड्डा’ बना दिया है।”

¹⁸जब प्रधान पुरोहितों और धर्मगुरुओं ने यह सुना तो वे उनको मार डालने के उपाय ढूँढ़ने लगे। वे प्रभु येशु से डरते थे, क्योंकि उनकी अद्भुत शिक्षाओं के कारण लोग उन्हें बहुत मानते थे।

¹⁹शाम होने पर गुरु येशु और उनके शिष्य शहर के बाहर चले गए।

प्रार्थना और आस्था में शक और नफ़रत का स्थान नहीं

²⁰सुबह के समय जब शिष्य अंजीर के पेड़ के पास से गुज़र रहे थे तो उन्होंने देखा कि वह पेड़ जड़ से सूख गया है। ²¹शिष्य पतरस को याद आया कि प्रभु येशु ने पेड़ से क्या कहा था, और वह बोला “गुरुजी, देखिए, यह अंजीर का पेड़ जिसे आपने शाप दिया था, सूख गया है।”

²²प्रभु येशु बोले, “परमात्मा पर आस्था रखो। ²³मैं तुमसे सच कहता हूँ, अगर तुम परमात्मा में आस्था रखो और मन में शक न करो तो तुम इस पहाड़ को उठकर समुद्र में कूदने के लिए कह सकते हो, और यह हो जाएगा। ²⁴इसलिए मैं तुमसे कहता हूँ, यदि तुम प्रार्थना में कुछ माँगते हो, तो आस्था रखो कि परमात्मा ने तुम्हारी प्रार्थना स्वीकार कर ली है और वह तुम्हें मिल जाएगा।

²⁵⁻²⁶“जब तुम प्रार्थना करो, * उस समय यदि तुम्हारे मन में किसी के लिए नफरत हो क्योंकि उसने तुम्हारे विरुद्ध पाप किया है, तो उसे माफ़ कर दो, ताकि तुम्हारे पिता परमात्मा भी तुम्हारे पाप माफ़ कर दें।”

गुरु येशु के अधिकार को चुनौती

²⁷गुरु येशु और उनके शिष्य फिर यरूशलम में आए। जब गुरु येशु परमात्मा के मंदिर के आँगन में टहल रहे थे तब प्रधान पुरोहित, धर्मगुरु और समाज के बड़े उनके पास आए ²⁸और उनसे पूछा, “किस अधिकार से तुमने मंदिर में से व्यापारियों को खदेड़ा? * किसने तुमको यह करने का अधिकार दिया?”

11:17 यशायाह 56:7 11:17 यरमियाह 7:11 * 11:25-26 प्रार्थना करो - यहूदी लोग खड़े होकर और अपने चेहरे को आकाश की ओर उठाकर परमात्मा से प्रार्थना किया करते थे। * 11:28 मंदिर में से व्यापारियों को खदेड़ा - या, “यह सब कर रहे हो?”

²⁹प्रभु येशु ने कहा, “मैं तुमसे एक सवाल पूछता हूँ। जवाब दो, फिर मैं भी तुम्हें बताऊँगा कि मैं किस अधिकार से ये काम करता हूँ।

³⁰बोलो, योहन को समर्पण-स्नान देने का अधिकार किसने दिया? परमात्मा ने* या इंसानों ने?”

³¹वे आपस में विचार करने लगे, “यदि हम कहें ‘परमात्मा ने’ तो येशु कहेंगे, ‘फिर तुमने योहन पर विश्वास क्यों नहीं किया?’” ³²और हम यह भी नहीं कह सकते कि ‘लोगों ने योहन को समर्पण-स्नान देने का अधिकार दिया था’ क्योंकि इन लोगों को लगता है कि परमात्मा ने अपने प्रवक्ता योहन को भेजा था।” ³³इसलिए उन्होंने लोगों के डर के कारण प्रभु येशु को जवाब दिया, “हम नहीं जानते यह अधिकार उसे किसने दिया।”

इस पर प्रभु येशु ने कहा, “मैं भी तुम्हें नहीं बताऊँगा कि किसने मुझे ये काम करने का अधिकार दिया है।”

12

धार्मिक गुरुओं को आईना दिखाना

¹तब प्रभु येशु ने प्रधान पुरोहितों, धर्मगुरुओं, और समाज के बड़ों को यह कहानी सुनाई।

“एक मनुष्य ने अंगूर का बाग लगाया। उसके चारों ओर पत्थर की दीवार बनाई, उसमें अंगूरों को कुचलकर रस निकालने के लिए कुंड बनाया, और उसकी पहरेदारी के लिए एक ऊँचे स्थान पर जगह बनाई। ये सब इंतज़ाम करने के बाद वह बाग किसानों को किराए पर देकर विदेश चला गया। ²फल का मौसम आने पर उसने एक सेवक को किसानों के पास भेजा कि अंगूर के बाग के फल से अपना हिस्सा ले। ³पर किसानों ने उसे पकड़कर बुरी तरह से पीटा और खाली हाथ लौटा दिया।

⁴“तब बाग के मालिक ने अपने दूसरे सेवक को उनके पास भेजा। उन्होंने उसका सिर फोड़ दिया और उसे अपमानित किया। ⁵तब उसने

* 11:30 परमात्मा ने - (या, “परमस्वर्ग की ओर से”) अक्सर यहूदी लोग “परमस्वर्ग से” शब्द का प्रयोग करते थे जिसका अर्थ है, “परमात्मा से।”

और भी सेवक भेजे। इसी प्रकार उन किसानों ने सबके साथ ऐसा ही किया, कुछ को पीटा और कुछ को मार डाला। ⁶मालिक का एक बेटा था जिसे वह बहुत प्यार करता था। आखिर में, उसने अपने बेटे को यह सोचकर भेज दिया कि किसान उसका आदर ज़रूर करेंगे।

⁷“पर उन किसानों ने आपस में कहा, ‘एक दिन यह व्यक्ति इस बाग का मालिक बनेगा। आओ, इसे मार डालें ताकि इसकी पूरी संपत्ति पर कब्ज़ा कर लें।’ ⁸तो उन्होंने उसको पकड़कर मार डाला और बाग के बाहर फेंक दिया।

⁹“अंगूर-बाग का मालिक अब क्या करेगा? वह आएगा और किसानों को मार डालेगा और अंगूर-बाग दूसरों को किराए पर दे देगा।” ¹⁰क्या तुमने परमात्मा-ग्रंथ में यह लिखा नहीं पढ़ा?

‘जिस पत्थर को भवन बनाने वालों ने बेकार समझा वह नीव का सबसे महत्वपूर्ण पत्थर बन गया।

¹¹यह प्रभु परमात्मा ने किया,
और हमारी दृष्टि में अद्भुत है!”

¹²प्रधान पुरोहितों, धर्मगुरुओं, और समाज के बड़ों को अहसास हो गया कि प्रभु येशु ने यह कहानी उनके बारे में बताई है, इसलिए वे उन्हें बंदी बनाना चाहते थे। लेकिन वे भीड़ से डरते थे, तो वे प्रभु येशु को छोड़ कर चले गए।

¹³तब इन पुरोहितों, धर्मगुरुओं, और समाज के बड़ों ने कुछ फरीसियों और राजा हेरोदेस के समर्थकों * को प्रभु येशु के पास भेजा कि वे प्रभु येशु को उनके ही शब्दों में फँसाएँ। ¹⁴उन्होंने आकर कहा, “गुरुजी, हम जानते हैं कि आप सच्चे हैं और आपको किसी का डर नहीं है। आप मुँह देखी बात नहीं करते पर सच्चाई से परमात्मा के मार्ग का उपदेश देते हैं। हमें यह बताइए, रोम सम्राट को टैक्स देना सही है या नहीं?”

¹⁵प्रभु येशु उनकी चालाकी भाँप कर उनसे बोले, “ढोंगीयो, तुम मेरी परीक्षा क्यों ले रहे हो? मुझे एक सिक्का दिखाओ।”

* 12:9 दूसरों को किराए पर दे देगा - “दूसरों” शब्द यहाँ पर हर समाज के लोगों के लिए प्रयोग किया है जो परमात्मा और प्रभु येशु का आदर किया करते थे। 12:11 भजन शास्त्र 118:22-23

* 12:13 फरीसियों और राजा हेरोदेस के समर्थकों - हालाँकि इन दोनों पंथों में कुछ भी समानता नहीं थी, परंतु ये दोनों प्रभु येशु के विरुद्ध बुरे उद्देश्य के लिए एक हो गए थे।

¹⁶तो उन्होंने एक सिक्का उन्हें दे दिया। प्रभु येशु ने सिक्का दिखा कर एक प्रश्न किया, “यह किसका चित्र है और इस पर किसका नाम लिखा है?”

उन्होंने उत्तर दिया, “रोम के सम्राट का चित्र है और उन्हीं का नाम लिखा है।”

¹⁷प्रभु येशु ने कहा, “यह सम्राट का है इसे सम्राट को दो। और जो परमात्मा का है उसे परमात्मा को दो।”

इस पर वे हैरान रह गए।

मृत्यु के बाद रिश्ते कैसे होंगे?

¹⁸कुछ सदूकी धार्मिक पंथ के लोग प्रभु येशु के पास आए। सदुकियों का मानना था कि अच्छे और बुरे कर्मों के न्याय के दिन परमात्मा मृत लोगों को जीवित नहीं करेंगे। तो उन्होंने प्रभु येशु से प्रश्न किया, ¹⁹“गुरुजी, परमात्मा के प्रवक्ता मोशे ने हमारे लिए लिखा है कि यदि शादी-शुदा बड़े भाई की मृत्यु बिना संतान हो जाती है, तो छोटे भाई को विधवा भाभी से शादी करनी चाहिए। तब उनका पहला बेटा मृत जेठ का बेटा माना जाएगा। ²⁰अब हमारी उलझन को दूर करें। एक घर में सात भाई एक साथ रहा करते थे। बड़े भाई ने शादी की और बिना कोई बच्चा हुए मर गया। ²¹उस छोटे भाई ने विधवा भाभी से शादी की और वह भी बिना संतान मर गया ऐसा ही तीसरे भाई के साथ भी हुआ। ²²और सभी सात भाइयों ने इस औरत से शादी की और बिना किसी बच्चे के उन सब भाइयों की मृत्यु हो गई। अंत में वह औरत भी मर गई। ²³अगर परमात्मा सब मरे हुए लोगों का न्याय करने के लिए उन्हें ज़िन्दा करेंगे, तब वह औरत किस भाई की पत्नी होगी? क्योंकि वह तो सातों भाइयों की पत्नी रही थी।”

²⁴प्रभु येशु ने उनसे कहा, “मरे हुए लोगों के ज़िन्दा होने के बारे में तुम्हारी सोच गलत है। तुम परमात्मा-ग्रंथ और परमात्मा की शक्ति को नहीं जानते। ²⁵जब परमात्मा मरे हुए इंसानों को ज़िन्दा करेंगे तो वे लोग शादी नहीं करेंगे, परंतु वे स्वर्गदूतों के समान होंगे।

²⁶“रहा मौत के बाद लोगों के ज़िन्दा होने के बारे में तुम्हारा सवाल। क्या तुमने परमात्मा के प्रवक्ता मोशे की पुस्तक में जलती हुई झाड़ी के बारे में यह नहीं पढ़ा कि कुलपिता अब्राहम, इसहाक और याकोब की मृत्यु के बहुत समय बाद? परमात्मा ने मोशे से कहा, ‘मैं वह परमात्मा हूँ जिसकी भक्ति अब्राहम, इसहाक और याकोब की जीवित आत्माएँ भी करती हैं।’ ²⁷सदूकियो, तुम्हारे विचार गलत हैं। परमात्मा मरे हुए लोगों के नहीं, परंतु जीवित आत्माओं के परमात्मा हैं।”

प्रेम चढ़ावों से कहीं अधिक ज़रूरी है

²⁸एक धर्मगुरु यह वाद-विवाद सुन रहा था। उसने देखा कि प्रभु येशु ने सदूकियों को ठीक जवाब दिया है। तब उसने प्रभु येशु से प्रश्न पूछा, “कौन सी नियम मानना सबसे ज़रूरी है?”

²⁹प्रभु येशु ने उत्तर दिया, “सबसे ज़रूरी नियम यह है, ‘हे इज़राएल के लोगों सुनो, प्रभु परमात्मा एक ही है। ³⁰तुम प्रभु परमात्मा से पूरे मन, पूरे जीवन, पूरी बुद्धि और पूरी शक्ति से प्रेम करो।’ ³¹दूसरी प्रमुख आज्ञा यह है, ‘तुम अपने से जितना प्रेम करते हो उतना ही दूसरों से भी करो।’ इनसे ज़रूरी और कोई आज्ञा नहीं है।”

³²उस धर्मगुरु ने कहा, “गुरुजी, आपने सच कहा कि परमात्मा एक हैं, उनके अलावा और कोई नहीं। ³³और यह भी सच है कि परमात्मा को अपने पूरे मन, पूरी बुद्धि और पूरी शक्ति से प्रेम करना और तुम अपने से जितना प्रेम करते हो उतना ही दूसरों को भी करना। इन आज्ञाओं को मानना चढ़ावों और बलि से अधिक ज़रूरी है।”

³⁴प्रभु येशु ने देखा कि उसने समझदारी से जवाब दिया है तो उससे बोले, “तुम परमात्मा के साम्राज्य से दूर नहीं हो।” इसके बाद किसी को उनसे और कोई प्रश्न पूछने का साहस नहीं हुआ।

मुक्तिदाता के बारे में सवाल

³⁵जब प्रभु येशु परमात्मा के मंदिर के आँगन में उपदेश दे रहे थे उन्होंने कहा, “धर्मगुरु किस आधार पर कहते हैं कि मुक्तिदाता राजा दाविद

के वंशज हैं ³⁶जबकि स्वयं राजा दाविद ने पवित्र आत्मा की प्रेरणा से यह कहा है,

“प्रभु परमात्मा ने मेरे प्रभु से कहा,

“जब तक मैं तुम्हारे शत्रुओं को तुम्हारे पाँव तले न ले आऊँ, तुम मेरे सिंहासन की दाईं ओर बैठकर शासन करो।”

³⁷“अगर राजा दाविद स्वयं उसे ‘मेरे प्रभु’ कहता है, तो मुक्तिदाता राजा दाविद के सिर्फ वंशज कैसे हुए?”

बड़ी भीड़ प्रभु येशु की बातें सुनने में आनंद ले रही थी।

दिखावटी धार्मिकता के गंभीर परिणाम

³⁸अपने उपदेश में प्रभु येशु ने कहा, “धर्मगुरुओं से सावधान रहो, क्योंकि उन्हें लंबे-लंबे चोगे पहनकर घूमना, सार्वजनिक जगहों में लोगों का झुक कर प्रणाम लेना अच्छा लगता है। ³⁹उन्हें सत्संग भवनों में प्रमुख आसन और दावतों में सम्मानित स्थान पर बैठना बहुत पसंद है। ⁴⁰घर के मुखिया की मृत्यु हो जाने पर, वे विधवाओं से सारी संपत्ति ले लेते हैं। और वे सिर्फ दिखावे के लिए लंबी-लंबी प्रार्थनाएँ करते हैं। परमात्मा उन्हें भयंकर दंड देंगे।”

गरीब विधवा का अद्भुत दान

⁴¹प्रभु येशु मंदिर की दान पेटियों के सामने बैठे हुए देख रहे थे कि किस प्रकार लोग पेटियों में दान डाल रहे हैं। अनेक अमीर लोग पेटियों में मोटी रकम डाल रहे थे। ⁴²इतने में एक गरीब विधवा आई। उसने दो छोटे सिक्के पेटि में डाले, जिनका मूल्य एक रुपय से भी कम होता है।

⁴³इस पर गुरु येशु ने अपने शिष्यों को बुलाकर कहा, “मैं तुमसे सच कहता हूँ, इस गरीब विधवा ने सब के मुकाबले पेटि में ज़्यादा दान डाला है। ⁴⁴क्योंकि अन्य सबने अपने बहुत पैसे में से थोड़ा सा दान दे दिया है। इस गरीब विधवा के पास तो थोड़ा ही था, परंतु उसने वह भी दान पेटि में डाल दिया और यह भी नहीं सोचा कि कल खाने का पैसा कहाँ से लाएगी।”

13

प्रभु येशु की भविष्यवाणी

¹जब प्रभु येशु परमात्मा के मंदिर से निकल ही रहे थे तब उनके शिष्यों में से एक ने उनसे कहा, “गुरुजी, देखिए, कैसे सुंदर पत्थरों से ये विशाल भवन* बने हैं!”

²प्रभु येशु ने उनसे कहा, “ये विशाल भवन जो तुम देख रहे हो, वह समय आएगा जब इन भवनों का एक भी पत्थर अपने स्थान पर नहीं बचेगा। हर एक पत्थर को नीचे ढाह दिया जाएगा।”

³जब प्रभु येशु मंदिर के सामने जैतून पहाड़ी पर बैठे हुए थे तब पतरस, याकोब, योहन और अंदरियास ने एकांत में उनसे पूछा, “हमें बताइए कि ये घटनाएँ कब होंगी? और इन घटनाओं के लक्षण क्या होंगे?”

⁵प्रभु येशु ने कहा, “सावधान रहना कि कोई तुम्हें धोखे में न डाले। ⁶कई लोग आएँगे और दावा करेंगे कि वे ही मुक्तिदाता हैं और बहुत से लोगों को धोखे में डालेंगे।

⁷“जब तुम युद्ध की आवाज़ें और युद्ध के समाचार सुनोगे, तो उस समय घबराना मत। क्योंकि यह होना ज़रूरी है, किन्तु इसे ही इस संसार का अंत मत समझ लेना। ⁸देश-देश के विरुद्ध और साम्राज्य-साम्राज्य के विरुद्ध युद्ध करेंगे। अलग-अलग जगहों में भूकंप आएँगे और अकाल पड़ेंगे। ये सभी परेशानियाँ तो प्रसव पीड़ा के समान शुरुआत मात्र होगी।

⁹“सावधान रहो! लोग तुम्हें गिरफ्तार करवाकर अदालतों में पेश करेंगे, और सत्संग भवनों में तुम्हें कोड़े लगवाएँगे। मेरे कारण तुम शासकों और राजाओं के सामने न्याय के लिए खड़े किए जाओगे और तुम उन्हें बताओगे कि मैं ही मुक्तिदाता हूँ। ¹⁰परंतु पहले दुनिया के हर समाज के लोगों को मेरे बारे में शुभ संदेश का सुनाया जाना ज़रूरी है।

¹¹“जब वे तुम्हें गिरफ्तार करके अदालत में ले जाएँ तब पहले से ही चिंता न करना कि तुम जज के सामने क्या कहोगे। उस समय जो कुछ

* 13:1 ये विशाल भवन - इतिहासकार जोसीफस और तैसितस के अनुसार यरूशलम के सुंदर और भव्य मंदिर की तारीफ पूरे रोम साम्राज्य में होती थी।

परमात्मा तुम्हें बोलने को कहें, वही बोलना, क्योंकि बोलने वाले तुम नहीं, परंतु परमात्मा की पवित्र आत्मा होगी।

¹²“भाई भाई को और पिता पुत्र को मृत्यु के लिए सौंप देगा। संतान अपने माता-पिता के विरुद्ध उठ खड़ी होगी और उन्हें मरवा डालेगी। ¹³मेरे नाम के कारण सब तुमसे नफ़रत करेंगे। परंतु जो व्यक्ति अपनी अंतिम सांस तक आस्था से नहीं डगमगाएगा, वह परमात्मा से मुक्ति का वरदान पाएगा।”

महासंकट की चेतावनी

¹⁴प्रभु येशु ने कहा, “किसी दिन तुम देखोगे कि वह धिनौनी चीज़ उस स्थान पर है जहाँ उसे नहीं होना चाहिए।”

(लेखक मरकुस यहाँ लिखता है कि हर कोई जो इसे पढ़ता है, उसे समझने की कोशिश करनी चाहिए!)

प्रभु येशु ने आगे कहा, “तो जो यहूदिया प्रदेश में रहते हों, पहाड़ों पर भाग जाएँ। ¹⁵जो छत पर हो, वह घर से कोई चीज़ लेने को नीचे न उतरे।

¹⁶और जो खेत में हो, वह घर से कोई कपड़ा लेने के लिए वापस न जाएँ। ¹⁷उन स्त्रियों के लिए बहुत बुरा होगा जो उन दिनों गर्भवती होंगी या दूध पिलाती होंगी। ¹⁸प्रार्थना करो कि यह सब ठंडे मौसम में न हो।

¹⁹क्योंकि जब से परमात्मा ने दुनिया बनाई है तब से दुख का यह सबसे बुरा समय होगा, और इतना भयानक दुख आने वाले समय में फिर कभी नहीं होगा। ²⁰यदि प्रभु परमात्मा उस भयंकर समय को कम नहीं करते तो कोई भी ज़िन्दा नहीं बचता। परंतु उन्होंने अपने चुने हुए भक्तों के कारण लोगों के ऊपर आने वाले भयंकर समय को घटा दिया है।

²¹“उस समय यदि कोई कहे, ‘देखो, मुक्तिदाता यहाँ है,’ या ‘देखो, वह वहाँ है’ तो इस बात पर विश्वास न करना, ²²क्योंकि झूठे मसीहा और झूठे लोग जो अपने आप को परमात्मा के प्रवक्ता कहेंगे अचानक पैदा हो जाएँगे। वे अद्भुत निशानियाँ और चमत्कार दिखाएँगे जिससे ये परमात्मा के चुने हुए लोगों को भी धोखे में डालने की कोशिश करेंगे।

²³मैंने पहले ही तुम्हें सबकुछ बता दिया है। इसलिए सावधान रहना।”

तेजस्वी मानव-पुत्र का बादलों पर सवार होकर आना

²⁴प्रभु येशु ने आगे कहा, “उन दिनों की परेशानियों के बाद ही

सूरज में अंधेरा छा जाएगा और चाँद भी रोशनी नहीं देगा।

²⁵ आकाश से तारे गिरेंगे और स्वर्ग की शक्तियाँ हिल जाएँगी।

²⁶ “तब सभी तेजस्वी मानव-पुत्र को बड़ी शक्ति और तेज के साथ बादलों पर आता हुआ देखेंगे। ²⁷ और तेजस्वी मानव-पुत्र अपने स्वर्गदूतों को भेजेंगे कि वे उनके चुने हुए भक्तों को सारी दुनिया से इकट्ठा करें, धरती और आकाश के कोने-कोने से।

²⁸ “अंजीर के पेड़ से यह सीखो। ज्यों ही उसकी शाखाएँ कोमल होती हैं और उसमें पत्ते निकलने लगते हैं, तुम जान लेते हो कि गर्मी का मौसम नज़दीक है। ²⁹ इसी प्रकार जब तुम ये भयंकर घटनाएँ होते देखो तो समझ लेना कि तेजस्वी मानव-पुत्र नज़दीक है, दरवाज़े पर ही है। ³⁰ मेरी बात ध्यान से सुनो। इन घटनाओं के हुए बिना इस पीढ़ी का अंत नहीं होगा। ³¹ आकाश और पृथ्वी हमेशा के लिए नहीं रहेंगे, लेकिन मेरे शब्द हमेशा रहेंगे।

³² “परंतु उस दिन और घड़ी के बारे में, जब यह सब होगा, पिता परमात्मा के अलावा और कोई नहीं जानता, न उनके स्वर्गदूत और न उनका पुत्र। ³³ सावधान और सतर्क रहो, क्योंकि तुम्हें पता नहीं कि वह समय कब आएगा। ³⁴ इस बात को इस प्रकार समझो। कोई मनुष्य विदेश जाते समय अपने घर की ज़िम्मेदारी अपने नौकरों के हाथ में सौंप दे। वह हर एक नौकर को उसका काम समझाकर चौकीदार को आज्ञा दे जाए कि वह जागता रहे। ³⁵ इसलिए तुम सब भी सतर्क रहो, क्योंकि पता नहीं कि घर का मालिक कब वापस आ जाए। शायद शाम के समय, आधी रात को, या सुबह-सुबह या यह भी हो सकता है कि वह सूरज निकलने के बाद आए। ³⁶ ऐसा न हो कि वह अचानक आ जाए और तुम्हें सोता हुआ पाए। ³⁷ जो मैं तुमसे कहता हूँ वही सबसे कहता हूँ, “जागते रहो।”

14

प्रभु येशु के साथ छल

¹ मुक्ति-त्यौहार और रोटी-त्यौहार को दो दिन बाकी थे। प्रधान पुरोहित और धर्मगुरु इस कोशिश में थे कि किस प्रकार छल से प्रभु

येशु को गिरफ्तार कर मार डालें।²परंतु वे कहते थे, “मुक्ति-त्यौहार के दिनों में ऐसा नहीं करेंगे, कहीं ऐसा न हो कि लोगों में दंगे फैल जाए।”

महिला का अद्भुत भक्ति प्रदर्शन

³प्रभु येशु बैथनिया गाँव में शिमोन के घर पर खाना खा रहे थे। यह वही शिमोन है जिसे कोढ़ रोग हुआ था। एक औरत संगमरमर की बोटल में जटामांसी जड़ी-बूटी का बहुमूल्य और शुद्ध खुशबूदार तेल लेकर आई। उसने बोटल की सील तोड़ी और खुशबूदार तेल प्रभु येशु के सिर पर लगाने लगी।

⁴इस पर वहाँ के कुछ लोग नाराज़ हो गए। वे आपस में कहने लगे, “यह बहुमूल्य खुशबूदार तेल क्यों बरबाद किया गया? इस तेल को हम तीन सौ से अधिक चाँदी के सिक्कों में बेच सकते थे और इससे मिले पैसे को गरीबों में बाँटा जा सकता था।” वे उस महिला को बहुत डाँटने लगे।

⁶परंतु प्रभु येशु ने कहा, “इस पर नाराज़ क्यों होते हो? इसने तो मुझे सम्मान देने के लिए एक अच्छा काम किया है।⁷ गरीब तो तुम्हारे साथ हमेशा हैं और तुम जब चाहो उनकी सहायता कर सकते हो, पर मैं तुम्हारे साथ हमेशा नहीं रहूँगा।⁸ जितना यह कर सकती थी, इसने किया। उसने मुझे खुशबूदार तेल से अभिषेक किया है। ऐसा मेरे अंतिम संस्कार के दिन होना था, परंतु उसने इसे समय से पहले ही कर दिया।⁹ मैं तुमसे सच कहता हूँ, सारे संसार में जहाँ-जहाँ मेरे शुभ संदेश को सुनाया जाएगा, वहाँ-वहाँ इस औरत की याद में इस बात को बताया जाएगा।”

राजदूत यहूदा का बिक जाना

¹⁰तब बारह राजदूतों में से एक यहूदा इस्करियोत प्रधान पुरोहितों के पास गया कि वह प्रभु येशु को गिरफ्तार कराने में उनकी मदद करे।

¹¹जब प्रधान पुरोहितों ने सुना कि वह क्यों आया है तब वे बहुत खुश हुए और उसे पैसे देने का वचन दिया। तो अब यहूदा प्रभु येशु को गिरफ्तार करवाने का सही मौका ढूँढ़ने लगा।

गुरु को धोखा देने वाला राजदूत अंतिम भोजन में शामिल

¹²रोटी-त्यौहार, अर्थात् मुक्ति-त्यौहार के पहले दिन भेड़ की बलि दी जाती थी। शिष्यों ने प्रभु येशु से पूछा, “आप क्या चाहते हैं कि हम आपके लिए त्यौहार का भोजन कहाँ तैयार करें?”

¹³उन्होंने दो शिष्यों को यह कहकर भेजा, “शहर में जाओ। वहाँ तुम्हें एक मनुष्य मिलेगा जो पानी से भरा घड़ा लिए जा रहा होगा। उसके पीछे-पीछे जाना ¹⁴और जिस घर में वह जाए, वहाँ के मालिक से कहना कि गुरु ने यह पूछा है, ‘मेहमानों का वह कमरा कहाँ है जहाँ वह अपने शिष्यों के साथ त्यौहार का भोजन खाएँगे?’ ¹⁵वह तुम्हें घर की पहली मंजिल पर तुम्हारे इस्तेमाल के लिए तैयार बड़ा कमरा दिखा देगा। वहीं तुम भोजन की तैयारी करना।”

¹⁶दो शिष्य शहर में गए और जैसा प्रभु येशु ने कहा था उन्होंने वहाँ सबकुछ वैसा ही पाया और मुक्ति-त्यौहार का भोजन तैयार किया।

¹⁷शाम के समय प्रभु येशु बारह राजदूतों के साथ उस घर में पहुँचे।

¹⁸जब वे भोजन कर रहे थे तब प्रभु येशु ने कहा, “मैं तुमसे सच कहता हूँ, तुममें से एक, जो मेरे साथ भोजन कर रहा है, मुझे धोखा देगा।”

¹⁹यह बात सुनकर शिष्य दुखी हुए और एक-एक करके प्रभु येशु से पूछने लगे, “क्या वह मैं तो नहीं हूँ?”

²⁰प्रभु येशु ने कहा, “वह बारह में से एक है और जो मेरे साथ कटोरे में निवाला डुबोकर खाता है वही मुझे धोखा देगा। ²¹तेजस्वी मानव-पुत्र की तो जैसा परमात्मा-ग्रंथ में लिखा है हत्या कर दी जाएगी, परंतु उस मनुष्य को उसका परिणाम भुगतना होगा जो मानव-पुत्र को धोखा देगा। उस मनुष्य के लिए अच्छा होता कि वह पैदा ही न हुआ होता।”

परमात्मा और मनुष्य के बीच अनुबंध की पुष्टि

²²भोजन करते समय गुरु येशु ने रोटी ली, परमात्मा से आशीर्वाद माँगकर उसके टुकड़े किए और शिष्यों को दिए और कहा, “लो, इसे मेरा शरीर समझो।” ²³उसके बाद उन्होंने अंगूर-रस का प्याला लिया और परमात्मा को धन्यवाद देकर शिष्यों को दिया और सबने उसमें से पिया। ²⁴तब प्रभु येशु ने कहा, “यह अंगूर-रस उस बलि के खून

को दिखाता है, जो बहुत से लोगों के लिए बहाया जाने वाला है। यह परमात्मा और इंसान के बीच किए गए अनुबंध की पुष्टि है।²⁵ मैं तुमसे सच कहता हूँ, अब मैं यह अंगूर-रस दुबारा केवल परमात्मा के साम्राज्य में ही जाकर पीऊँगा, उससे पहले नहीं।”

²⁶ तब भजन गाने के बाद प्रभु येशु और उनके शिष्य जैतून पहाड़ी पर चले गए।

प्रभु येशु ने पतरस के इन्कार की भविष्यवाणी की

²⁷ तब प्रभु येशु ने उनसे कहा, “तुम सब मुझे छोड़ कर भाग जाओगे। जैसा परमात्मा-ग्रंथ में यह लिखा है,

‘मैं चरवाहे पर हमला करूँगा

और भेड़ें तितर-बितर हो जाएँगी।’

²⁸ “परंतु जब परमात्मा मुझे मरे हुआँ में से ज़िन्दा कर देंगे, उसके बाद मैं तुमसे पहले गलील प्रदेश को जाऊँगा।”

²⁹ शिष्य पतरस ने कहा, “चाहे सब आपका साथ छोड़ दें, परंतु मैं कभी नहीं छोड़ूँगा।”

³⁰ प्रभु येशु ने उत्तर दिया, “मैं तुमसे सच कहता हूँ, आज, इसी रात, मुरगे के दो बार बाँग देने से पहले, तुम तीन बार कहोगे कि तुम मुझे नहीं जानते हो।”

³¹ किंतु पतरस मज़बूती से यही कहता रहा, “चाहे मुझे आपके साथ मरना भी पड़े तो भी मैं हरगिज़ नहीं कहूँगा कि मैं आपको नहीं जानता।” इसी प्रकार अन्य शिष्यों ने भी कहा।

प्रभु येशु का पहाड़-समान दुखों को सहना

³² प्रभु येशु अपने शिष्यों के साथ गतसमनी नामक स्थान पर गए। तब उन्होंने उनसे कहा, “यहाँ बैठो जब तक मैं प्रार्थना कर रहा हूँ।”³³ उन्होंने पतरस, याकोब और योहन को अपने साथ लिया। प्रभु येशु उदास और दुखी थे।³⁴ उन्होंने शिष्यों से कहा, “मैं बहुत दुखी हूँ। ऐसा लगता है कि मेरे प्राण निकले जा रहे हैं। तुम यही ठहरो और मेरे साथ जागते रहो।”

³⁵फिर वह शिष्यों से थोड़ी सी दूर गए और घुटने टेक कर प्रार्थना करने लगे, “पिता परमात्मा, यदि संभव हो तो यह कठिन समय मुझ पर से टाल दीजिए। ³⁶प्यारे पिता, आपके लिए सबकुछ संभव है। इस दुख के पहाड़ को मुझ से दूर कर दें। परंतु जो मैं चाहता हूँ वह नहीं, पर जो आप चाहते हैं वह पूरा हो।”

³⁷जब गुरु येशु लौटे तो शिष्यों को सोते हुए पाया। वह शिमोन पतरस से बोले, “सो रहे हो क्या? क्या मेरे साथ एक घंटा जागने की भी शक्ति तुममें नहीं? ³⁸प्रार्थना करते रहो ताकि जब परेशानियों में तुम्हारी परख हो तो तुम पाप का रास्ता न चुनों। मनुष्य की आत्मा तो मज़बूत है, पर उसका शरीर कमज़ोर है।”

³⁹प्रभु येशु उसी जगह वापस चले गए और वहीं प्रार्थना करने लगे। ⁴⁰लौटने पर उन्होंने शिष्यों को फिर सोते हुए पाया। शिष्य भी नहीं जानते थे कि वे बार-बार क्यों सो जाते हैं। इसलिए उनकी समझ में नहीं आया कि प्रभु से क्या कहें।

⁴¹प्रभु येशु ने तीसरी बार आकर कहा, “अब भी सो रहे हो? बहुत हुआ, समय आ पहुँचा है। देखो, तेजस्वी मानव-पुत्र पापियों के हाथ सौंपा जाने वाला है। ⁴²उठो, चलो। देखो, मुझे धोखा देने वाला नज़दीक आ पहुँचा है।”

प्रभु येशु का गिरफ्तार होना

⁴³प्रभु येशु अभी बोल ही रहे थे कि बारह राजदूतों में से एक यहूदा इस्करियोत आ पहुँचा। उसके साथ तलवारें और लाठियाँ लिए एक भीड़ थी जिसे प्रधान पुरोहितों, धर्मगुरुओं और समाज के बड़ों ने भेजा था। ⁴⁴यहाँ आने से पहले यहूदा ने उन्हें बता दिया था, “जिसको मैं चूमूँ, उसे गिरफ्तार कर के ले जाना।” ⁴⁵वह तुरंत प्रभु येशु के पास जाकर बोला, “गुरुजी” और यहूदा ने उनको चूम लिया।

⁴⁶लोगों ने प्रभु येशु को पकड़ कर गिरफ्तार कर लिया। ⁴⁷इस पर पास खड़े शिष्यों में से एक ने तलवार खींची और महापुरोहित के सेवक पर चलाकर उसका कान काट दिया।

⁴⁸प्रभु येशु ने भीड़ से कहा, “तुम तलवारें और लाठियाँ लेकर मुझे बंदी बनाने आए हो मानो मैं कोई खतरनाक क्रान्तिकारी हूँ! ⁴⁹मैंने

रोज़ाना परमात्मा के मंदिर के आँगन में तुम्हें उपदेश दिए और तुम्हारे साथ रहा, पर उस समय तुमने मुझे नहीं पकड़ा। परंतु परमात्मा-ग्रंथ में लिखा पूरा होना ज़रूरी है।”

⁵⁰तब सब शिष्य प्रभु येशु को छोड़कर भाग गए। ⁵¹परंतु एक युवक अपने शरीर पर सिर्फ चादर लपेटे अभी भी प्रभु येशु के पीछे-पीछे आ रहा था। जब लोग उसे पकड़ने की कोशिश करने लगे, ⁵²तो वह अपनी चादर उन्हीं के हाथों में छोड़ कर नंगा ही भाग गया।

प्रभु येशु को दोषी साबित करने की साज़िश

⁵³वे प्रभु येशु को महापुरोहित के पास ले गए। वहाँ सब प्रधान पुरोहित, समाज के बड़े और धर्मगुरु इकट्ठा थे। ⁵⁴पतरस कुछ दूरी पर रहते हुए प्रभु येशु के पीछे गया। वह महापुरोहित के आँगन तक पहुँचा और वहाँ पहरेदारों के साथ बैठकर आग तापने लगा।

⁵⁵प्रधान पुरोहित और सारी धर्म-महासभा प्रभु येशु को मार डालने के लिए उनके विरुद्ध सबूत ढूँढ़ रही थी, पर उन्हें कुछ न मिला। ⁵⁶अनेक लोगों ने उनके विरुद्ध झूठी गवाहियाँ दीं पर उनकी गवाहियाँ एक-दूसरे से मेल नहीं खाती थी। ⁵⁷आखिरकार कुछ लोगों ने उनके विरुद्ध यह झूठी गवाही दी, ⁵⁸“हमने उसे यह कहते सुना है कि वह इस मंदिर को गिरा देगा जिसे हमने बनाया है। इसने यह भी दावा किया है कि तीन दिनों में वह बिना किसी की मदद के दूसरा बना देगा।” ⁵⁹पर इस बारे में भी उनकी गवाही एक दूसरे से मेल नहीं खाती थी।

⁶⁰तब महापुरोहित ने बीच में खड़े होकर प्रभु येशु से पूछा, “ये लोग जो तुम पर आरोप लगा रहे हैं उसके बचाव में तुम कुछ बोलोगे नहीं?”

⁶¹पर प्रभु येशु मौन रहे और कुछ जवाब न दिया। महापुरोहित ने फिर पूछा, “क्या तुम मुक्तिदाता, तेजस्वी परमात्मा के पुत्र हो?”

⁶²प्रभु येशु ने कहा, “हाँ, मैं हूँ, और तुम तेजस्वी मानव-पुत्र को सर्वशक्तिमान परमात्मा के सिंहासन के दाईं ओर बैठा शासन करते और बादलों पर सवार होकर आता हुआ देखोगे।”

⁶³इस पर महापुरोहित ने गुस्से में अपने कपड़े फाड़कर कहा, “क्या हमें अब भी गवाहों की ज़रूरत है? ⁶⁴तुमने इसके मुँह से परमात्मा की निंदा सुन ली है। अब तुम्हारा निर्णय क्या है?”

उन सबने एक आवाज़ में कहा कि इसे मौत की सज़ा मिलनी चाहिए।

⁶⁵तब कई लोगों ने प्रभु येशु पर थूका, उनकी आँखों पर पट्टी बांधकर उन्हें घूँसे मारे और कहने लगे, “बता तुझे किसने मारा!” महापुरोहितों के कर्मचारियों ने भी उनको पकड़कर थप्पड़ मारे।

शिष्य का गुरु को पहचानने से इंकार करना

⁶⁶जब यह सब हो रहा था पतरस उस समय नीचे आँगन में ही था और महापुरोहित की एक सेविका वहाँ आई। ⁶⁷उसने पतरस को गौर से देखा। उस समय वह वहाँ आग ताप रहा था। सेविका उससे बोली, “तुम भी तो उस नासरत निवासी येशु के साथ थे।”

⁶⁸पतरस ने मना करते हुए कहा, “मैं नहीं जानता कि तुम क्या बात कर रही हो।” वह बाहर दरवाज़े की ओर चला गया और उसी समय मुरगे ने बाँग दी।⁺

⁶⁹वह सेविका उसको देखकर पास खड़े हुए लोगों से फिर कहने लगी, “यह भी उन्हीं में से एक है।” ⁷⁰पतरस ने फिर मना किया। कुछ समय बाद पास खड़े हुए लोग भी पतरस से बोले, “तुम ज़रूर उन्हीं में से एक हो, क्योंकि तुम्हारी भाषा गलील-निवासियों जैसी है।”

⁷¹तब पतरस ने कसम खाई और कहा, “मैं उस मनुष्य को नहीं जानता। अगर मैं झूठ बोल रहा हूँ तो परमात्मा मुझको भस्म कर दें।”

⁷²उसी समय मुरगे ने दूसरी बार बाँग दी। अब पतरस को प्रभु येशु की बात याद आई, “मुरगे के दो बार बाँग देने से पहले तुम तीन बार कहोगे कि तुम मुझे नहीं जानते।” और पतरस फूट-फूटकर रोने लगा।

15

धर्मगुरुओं का प्रभु येशु पर आरोप लगाना

¹सुबह होते ही प्रधान पुरोहितों ने समाज के बड़ों, धर्मगुरुओं और सारी धर्म-महासभा ने साथ मिलकर प्रभु येशु के बारे में विचार-विमर्श किया। तब वे प्रभु येशु को बाँधकर ले गए और उन्हें राज्यपाल पिलातुस को सौंप दिया।

²पिलातुस ने पूछा, “क्या तुम यहूदियों के राजा हो?”

प्रभु येशु ने उत्तर दिया, “आपने स्वयं ही कह दिया है।”

³प्रधान पुरोहित उन पर अनेक आरोप लगाने लगे “तो पिलातुस ने उनसे फिर पूछा, “देखो, ये तुम पर अनेक आरोप लगा रहे हैं। क्या तुम अपने बचाव में कुछ बोलोगे नहीं?” ⁵पर प्रभु येशु कुछ नहीं बोले। इससे पिलातुस को हैरानी हुई।

लोगों ने निर्दोष के बजाय डाकू चुना

⁶मुक्ति-त्यौहार के समय राज्यपाल हमेशा लोगों द्वारा चुने गए एक कैदी को मुक्त करता था। ⁷उस समय एक कैदी था जिसका नाम था बराबस। उसे और कुछ अन्यो को एक दंगे के दौरान हत्या के आरोप में गिरफ्तार किया गया था। ⁸भीड़ ने राज्यपाल पिलातुस के पास जाकर उससे कहा कि वह लोगों के लिए अपनी प्रथा के अनुसार एक कैदी को रिहा करे।

⁹पिलातुस ने पूछा, “क्या मैं तुम्हारे लिए यहूदियों के राजा को छोड़ दूँ?” ¹⁰पिलातुस जानता था कि प्रधान पुरोहित प्रभु येशु से ईर्ष्या करता है, इसलिए उसने उन्हें पकड़वाया है।

¹¹परंतु प्रधान पुरोहितों ने भीड़ को उकसाया कि पिलातुस प्रभु येशु के बदले बराबस को रिहा करे। ¹²तब पिलातुस ने उनसे फिर पूछा, “जिसे तुम ‘यहूदियों का राजा’ कहते हो, उसका मैं क्या करूँ?”

¹³वे ऊँची आवाज़ में बोले, “उसे कीलों से क्रूस पर ठोको!”

¹⁴“क्यों? उसने क्या गलती की है?” पिलातुस ने उनसे पूछा।

वे और भी जोर से चिल्लाने लगे, “उसे कीलों से क्रूस पर ठोको!”

¹⁵तब पिलातुस ने भीड़ को संतुष्ट करने की इच्छा से बराबस को छोड़ दिया और प्रभु येशु को कोड़े लगाकर कीलों से क्रूस पर ठुक्वाने के लिए सौंप दिया।

प्रभु येशु का मज़ाक उड़ाया जाना

¹⁶राज्यपाल के सैनिक प्रभु येशु को किले के आँगन में ले गए और सारे सैनिकों ने मज़ाक उड़ाने के लिए उन्हें घेर लिया। ¹⁷सैनिकों ने प्रभु येशु को बैंगनी रंग की शाही पौशाक पहनाई और काँटों का ताज बनाकर उनके सिर पर रखा। ¹⁸तब वे उनका मज़ाक उड़ाते हुए कहने

लगे, “यहूदियों के राजा, आपकी जय हो।”¹⁹ उन्होंने प्रभु येशु के सिर पर डंडी से मारा। उन पर थूका और उनका मज़ाक उड़ाने के लिए घुटने टेककर उनकी वंदना की।²⁰ जब वे प्रभु येशु का अपमान कर चुके तब उनकी बैंगनी रंग की पौशाक उतारकर उन्हीं के कपड़े पहना दिए और उन्हें क्रूस पर कीलों से ठोकने के लिए ले गए।

क्रूस

²¹ उसी समय साइरेन देश का निवासी शिमोन जो सिकंदर और रूफस का पिता था, शहर की ओर जा रहा था। सैनिकों ने उसे आज्ञा दी कि वह प्रभु येशु की क्रूस उठाकर ले चले।

²² सैनिक प्रभु येशु को गोलगोथा नामक स्थान पर लाए जिसे कपाल-स्थान भी कहते हैं।²³ उन्होंने उनको अंगूर-रस में कड़वा रस मिलाकर पीने को दिया, परंतु प्रभु येशु ने नहीं पिया।²⁴ तब उन्होंने प्रभु येशु को क्रूस पर कीलों से ठोक दिया। और यह तय करने के लिए कि प्रभु येशु के कपड़े कौन लेगा, सैनिकों ने पर्ची पर अपने-अपने नाम लिख कर डाले।

²⁵ सुबह नौ बजे का समय था जब उन्होंने प्रभु येशु को क्रूस पर चढ़ाया था।²⁶ प्रभु येशु की क्रूस पर यह सूचना लगी हुई थी, “यहूदियों का राजा।”²⁷⁻²⁸ उनके साथ उन्होंने दो क्रांतिकारियों को भी अलग-अलग क्रूस पर कीलों से ठोका था, एक को प्रभु येशु की क्रूस की दाईं ओर और दूसरे को बाईं ओर।

²⁹ उधर से आने जाने वाले लोग प्रभु येशु की निंदा कर रहे थे और सिर मटका-मटकाकर कहते थे, “वाह, तुम वही हो न जिसने दावा किया था कि तुम मंदिर को गिरा सकते हो और तीन दिनों में उसे फिर से बना सकते हो।³⁰ तो अपने आप को बचाओ और क्रूस से नीचे उतर आओ!”

³¹ इसी प्रकार प्रधान पुरोहित और धर्मगुरु उनका मज़ाक उड़ाते हुए एक-दूसरे से कह रहे थे, “इसने दूसरों को बचाया, पर यह अपने आप को नहीं बचा सका।³² अगर यह इज़राएल का राजा और मुक्तिदाता अभी क्रूस से उतर आएगा तो हम भी देख लेंगे और इस पर विश्वास कर लेंगे।” जो दो क्रान्तिकारी प्रभु येशु के साथ क्रूस पर चढ़ाए गए थे, वे भी प्रभु येशु को बुरा-भला कह रहे थे।

प्रभु येशु का क्रूस पर आखिरी साँस लेना

³³दोपहर बारह से लेकर तीन बजे तक सारे देश में अंधकार छाया रहा। ³⁴लगभग तीन बजे प्रभु येशु ने ऊँची आवाज़ में कहा, “ऐलोए, ऐलोए लमा सबक्तनी” जिसका अर्थ है, “हे मेरे परमात्मा, हे मेरे परमात्मा, आपने मुझे क्यों छोड़ दिया?”*

³⁵यह सुनकर पास खड़े लोगों में से कुछ बोले, “वह परमात्मा के प्रवक्ता एलियाह को पुकार रहा है।” ³⁶तब उनमें से एक व्यक्ति ने दौड़कर खट्टे अंगूर के रस में स्पंज डुबोया और उसे डंडी पर रखकर प्रभु येशु को पीने को दिया और कहा, “ठहर जाओ, देखें, प्रवक्ता एलियाह इसे बचाने आते हैं या नहीं।”

³⁷पर प्रभु येशु ने ऊँची आवाज़ में चिल्लाकर अपनी आखिरी साँस ली। ³⁸और उसी समय, यरूशलम के एकमात्र मंदिर का पवित्र परदा ऊपर से नीचे तक बीच में से फटकर दो हिस्सों में बंट गया।

³⁹एक रोम का सेना-अधिकारी उनके क्रूस के सामने खड़ा था। जब उसने देखा कि प्रभु येशु कैसे मरे हैं तो वह बोला, “सचमुच, यह मनुष्य परमात्मा का पुत्र था।”

⁴⁰कई महिलाएँ भी यह सब दूर से देख रही थीं। इनमें मगदलवासी मरियम, छोटे याकोब और योसेस की माता मरियम और शलोमी थीं।

⁴¹जब प्रभु येशु गलील प्रदेश में ही थे तब से ये महिलाएँ उनके साथ थीं और उनकी सेवा किया करती थीं। इनके अलावा और भी महिलाएँ थीं जो प्रभु येशु के साथ यरूशलम आई थीं।

प्रभु येशु के भक्त का हिम्मत दिखाना

⁴²अब शाम हो गई थी। यह आराम-दिवस से एक दिन पहले था और इस दिन यहूदी लोग आराम-दिवस की तैयारियाँ किया करते थे।

⁴³अरिमतेया-निवासी योसफ, जो यहूदी धर्म-महासभा का सम्मानित सदस्य था और परमात्मा के साम्राज्य के आने का इंतज़ार कर रहा था, वह हिम्मत करके राज्यपाल पिलातुस के पास गया और उससे प्रभु येशु

15:34 भजन शास्त्र 22:1 * 15:34 हे मेरे परमात्मा, हे मेरे परमात्मा, आपने मुझे क्यों छोड़ दिया? - मत्तियाह 27:46 नोट देखें

का शव माँगा। ⁴⁴पिलातुस योसफ के मुँह से प्रभु येशु के मरने की बात सुनकर हैरान रह गया। उसने सेना-अधिकारी को बुलाकर पूछा, “क्या वह मर चुका है?” ⁴⁵सेना-अधिकारी ने बता दिया, फिर पिलातुस ने योसफ को शव दिला दिया। ⁴⁶योसफ ने मलमल की चादर खरीदी और शव को क्रूस से उतारकर उसमें लपेटा और चट्टान में खुदी हुई शव रखने वाली गुफा में उसको रख दिया। गुफा के मुँह पर योसफ ने एक भारी पत्थर लुढ़का कर लगा दिया। ⁴⁷मगदलवासी मरियम और योसेस की माता मरियम ने देख लिया था कि प्रभु येशु का शव कहाँ रखा गया है।

16

परमात्मा ने प्रभु येशु को ज़िन्दा कर दिया

¹शाम को जब आराम-दिवस बीत गया, मगदलवासी मरियम, याकोब की माता मरियम और शलोमी ने खुशबूदार मसाले खरीदे कि प्रभु येशु के शव पर लगाएँ। ²हफ्ते के पहले दिन, सवेरे-सवेरे जबकि सूरज निकलने वाला था, वे उस गुफा पर आईं जहाँ शव रखा हुआ था। ³वे आपस में कह रही थीं, “हमारे लिए कौन गुफा के मुँह पर से पत्थर लुढ़का कर हटाएगा?” ⁴पर जब उन्होंने देखा तो पाया कि गुफा के मुँह पर लगा बड़ा पत्थर पहले से ही हटा हुआ है।

⁵गुफा के अंदर आने पर उन्होंने देखा कि सफेद कपड़े पहने हुए एक युवक दाईं ओर बैठा है और वे स्त्रियाँ घबरा गईं। ⁶पर उस युवक ने उनसे कहा, “घबराओ मत। तुम नासरत-निवासी येशु को ढूँढ़ रही हो न, जो क्रूस पर चढ़ाए गए थे। वह अब यहाँ नहीं है। परमात्मा ने उन्हें उनकी मौत होने के बाद भी ज़िन्दा कर दिया है! देखो यह स्थान जहाँ लोगों ने उन के शव को रखा था अब खाली है। ⁷अब जाओ, और उनके शिष्यों और खासतौर से पतरस से कहो कि प्रभु येशु तुमसे पहले गलील प्रदेश को जा रहे हैं। वहाँ तुम उनके दर्शन करोगे, जैसा उन्होंने क्रूस पर चढ़ाए जाने से पहले कहा था।”

⁸वे गुफा से निकलकर भागीं, क्योंकि वे डर से काँप रही थीं और हैरान थीं।

उन्होंने किसी से कुछ नहीं कहा, क्योंकि वे डर गई थीं।⁺

⁹[हफते के पहले दिन, सुबह ज़िन्दा हो जाने के बाद प्रभु येशु ने सबसे पहले उस मगदलवासी मरियम को दर्शन दिया जिसमें से उन्होंने सात अशुद्ध आत्माएँ निकाली थीं। ¹⁰मरियम ने जाकर यह समाचार प्रभु येशु के साथियों को सुनाया जो दुख में डूबे हुए थे और रो रहे थे। ¹¹जब उन्होंने सुना कि प्रभु येशु ज़िन्दा हैं और मरियम को दर्शन दिया है तो उन्हें उसकी बात पर विश्वास नहीं हुआ।

¹²इसके बाद उनमें से दो शिष्य किसी गाँव की ओर चले जा रहे थे अचानक प्रभु येशु ने उन्हें दर्शन दिया। पहले तो शिष्य उन्हें पहचान नहीं सके क्योंकि वह अलग दिख रहे थे। ¹³उन्होंने लौटकर दूसरे शिष्यों को इस के बारे में बताया, परंतु फिर भी अन्य शिष्यों को उनकी बात पर विश्वास नहीं हुआ।

¹⁴इसके बाद ग्यारह राजदूतों के भोजन करते समय प्रभु येशु ने उनको दर्शन दिया और उनके विश्वास न करने और मन की कठोरता पर उन्हें डाँटते हुए कहा, “जिन्होंने मुझे ज़िन्दा देखा, उनकी बात पर भी तुमने विश्वास नहीं किया।”

¹⁵तब उनसे कहा, “सारे संसार में जाओ और हर एक व्यक्ति को मेरे बारे में शुभ संदेश को सुनाओ। ¹⁶जो मुझ में आस्था रखेगा और समर्पण-स्नान लेगा, उसको मुक्ति मिलेगी, परंतु जो आस्था नहीं रखेगा, वह दोषी है और उसे दंड मिलेगा। ¹⁷आस्था रखने वाले अद्भुत निशानियाँ दिखाएँगे। वे मेरे नाम से अशुद्ध आत्माओं को निकालेंगे, नई-नई आत्मिक भाषाएँ बोलेंगे, ¹⁸साँपों को हाथ से उठा लेंगे और यदि वे ज़हर पी लें तो भी उनकी कुछ हानि न होगी। वे बीमारों पर हाथ रखेंगे और बीमार ठीक हो जाएँगे।”

¹⁹प्रभु येशु उनसे बातें करने के बाद ऊपर परमस्वर्ग में उठा लिए गए और परमात्मा के सिंहासन की दाईं ओर बैठ गए। ²⁰तब शिष्य बाहर जाकर सब जगह यह बात बताने लगे। प्रभु उनके द्वारा कार्य करते रहे और जो अद्भुत निशानियाँ वे दिखा रहे थे, जिससे प्रमाणित होता है की जिस शुभ संदेश को वे बताते हैं वह सत्य है।]